



കൂടാരയോഗ പ്രാർത്ഥനകൾ

ദീപം തെളിക്കൽ

കാർമ്മി: ഞങ്ങളുടെ കർത്താവേ, ഞങ്ങളുടെ ദൈവമേ, അങ്ങേ പ്രമാണങ്ങൾ ഞങ്ങളുടെ പാദങ്ങൾ വിളക്കും ഞങ്ങളുടെ വഴികളിൽ പ്രകാശവുമായി ഭവിക്കട്ടെ.

കുരിശടയാളം

സമൂഹം: വിശുദ്ധ കുരിശിന്റെ അടയാളത്താൽ ഞങ്ങളുടെ ശത്രുക്കളിൽ നിന്ന് ഞങ്ങളെ രക്ഷിക്കണമേ. ഞങ്ങളുടെ തമ്പുരാനേ, പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ, ആമ്മേൻ.

ത്രിസന്ധ്യാജപം (പേജ് 4 കാണുക)

(ത്രിസന്ധ്യാജപത്തെ തുടർന്ന്)

കാർമ്മി: അത്യുന്നതങ്ങളിൽ ദൈവത്തിനു സ്തുതി.

സമൂഹം: ആമ്മേൻ.

കാർമ്മി: ഭൂമിയിൽ മനുഷ്യർക്കു സമാധാനവും പ്രത്യാശയും എപ്പോഴും എന്നേക്കും.

സമൂഹം: ആമ്മേൻ.

കാർമ്മി: സ്വർഗ്ഗസ്ഥനായ ഞങ്ങളുടെ പിതാവേ, / (സമൂഹവും ചേർന്ന്) അങ്ങയുടെ നാമം പൂജിതമാകണമേ / അങ്ങയുടെ രാജ്യം വരണമേ / അങ്ങയുടെ തിരുമനസ്സ് / സ്വർഗ്ഗത്തിലേപ്പോലെ ഭൂമിയിലുമാകണമേ. / ഞങ്ങൾക്ക് ആവശ്യമായ ആഹാരം / ഇന്നു ഞങ്ങൾക്കു തരണമേ. / ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതു പോലെ / ഞങ്ങളുടെ കടങ്ങളും പാപങ്ങളും ഞങ്ങളോടു ക്ഷമിക്കണമേ. / ഞങ്ങളെ പ്രലോഭനത്തിൽ ഉൾപ്പെടുത്തരുതേ. / ദുഷ്ടാരൂപിയിൽനിന്നു ഞങ്ങളെ രക്ഷിക്കണമേ. / എന്തുകൊണ്ടെന്നാൽ, രാജ്യവും ശക്തിയും മഹത്വവും / എന്നേക്കും അങ്ങയുടേതാകുന്നു. ആമ്മേൻ.

സ്വർഗ്ഗസ്ഥനായ ഞങ്ങളുടെ പിതാവേ, / അങ്ങയുടെ മഹത്വത്താൽ / സ്വർഗ്ഗവും ഭൂമിയും നിറഞ്ഞിരിക്കുന്നു. മാലാഖമാരും മനുഷ്യരും / അങ്ങു പരിശുദ്ധൻ, പരിശുദ്ധൻ, പരിശുദ്ധൻ / എന്ന് ഉദ്ഘോഷിക്കുന്നു.

ശുശ്രൂഷി: നമുക്കു പ്രാർത്ഥിക്കാം. സമാധാനം നമ്മോടുകൂടെ.

കാർമ്മി: ഞങ്ങളുടെ ദൈവമായ കർത്താവേ, ഞങ്ങൾ അങ്ങയെ ആരാധിക്കുകയും പുകഴ്ത്തുകയും, അങ്ങയുടെ അനന്തമായ അനുഗ്രഹങ്ങൾക്ക് നന്ദി പറയുകയും ചെയ്യുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേയ്ക്കും.

സമൂഹം: ആമ്മേൻ

സങ്കീർത്തനം

(കാലമനുസരിച്ചുള്ള ഭാഗം കാണുക).

മംഗലവാർത്തക്കാലം	പേജ് 23
പിറവിത്തിരുനാൾ	പേജ് 24
ദനഹാക്കാലം	പേജ് 25
നോമ്പുകാലം	പേജ് 26
ഉയിർപ്പുകാലം	പേജ് 27
ശ്ലീഹാക്കാലം	പേജ് 28
കൈത്താക്കാലം	പേജ് 29
ഏലിയാ-സ്തീവാ-മൂശാക്കാലങ്ങൾ	പേജ് 30
പള്ളിക്കൂട്ടദാശാക്കാലം	പേജ് 31

മംഗലവാർത്തക്കാലം

സങ്കീർത്തനം 98 (രീതി: കർത്താവേ മമരാജാവേ ...)

കർത്താവിനപദാനങ്ങൾ, വാഴ്ചക പുതിയൊരു ഗാനത്തിൽ അതുതകരമാമവിടുത്തെ, കൃത്യാവലികൾ വർണ്ണിപ്പിൻ

ഭൂതലമഖിലം സാമോദം, നാഥൻ ഗീതികൾ പാടട്ടെ പ്രീതിയൊടാർത്തു വിളിച്ചിടാം, പാടാം നാഥൻ സ്തുതിഗീതം.

ഇമ്പമൊടിന്നു മുഴക്കിടാം, കൊമ്പും കഴലും കിന്നരവും വാദ്യ വിശേഷ പരമ്പരയാൽ, വാഴ്ചക രാജമഹോന്നതനെ.

ആനന്ദത്തിരമാലകളായ്, ആർത്തു വിളിക്കാം സന്നിധിയിൽ ആഴിയുമതിലെ ജീവികളും, ഊഴിയുമതിലെ നിവാസികളും.

സ്വരമുച്ചത്തിലുയർത്തട്ടെ, കരഘോഷത്താലരുവികളും ഒരുമിച്ചാർത്തു വിളിക്കട്ടെ, ഗിരിശിഖരങ്ങൾ തിരുമുനീൽ.

താതനമതുപോലാത്മജനും, റൂഹായ്ക്കും സ്തുതി എന്നേക്കും ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: കർത്താവായ ദൈവമേ, സ്വപുത്രനെ ലോകത്തിലേക്കയച്ച സ്നേഹനിധിയായ പിതാവേ, രക്ഷകനായ ദൈവസുതനെ സ്വീകരിക്കുവാനായി ഒരുങ്ങുന്ന ഞങ്ങളെ അനുഗ്രഹിക്കണമേ. പഴയ നിയമകാലത്ത് ഇസ്രായേൽക്കാർ നൂറ്റാണ്ടുകളായി അവിടുത്തെ വരവിനെ പ്രതീക്ഷിച്ചിരുന്നുവല്ലോ. പുതിയ ഇസ്രായേലായ ഞങ്ങൾ വിശ്വാസത്തോടും പ്രതീക്ഷയോടും ശരണത്തോടുംകൂടി അങ്ങയുടെ ദിവ്യപുത്രനെ സ്വീകരിക്കുവാൻ കൃപചെയ്യണമേ. തിരുപ്പിറവിയിൽ ബേത്ലഹേമിലെ തിരു കുടുംബം അനുഭവിച്ച സന്തോഷത്തിലും സമാധാനത്തിലും ഞങ്ങളെയും പങ്കുകാരാക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ.

(പൊതു സങ്കീർത്തനം, പേജ് 32)

പിറവിത്തിരുനാൾ

സങ്കീർത്തനം 97 (രീതി: കർത്താവേ മമരാജാവേ ...)

കർത്താവെന്നും വാഴുന്നു, നിത്യം ഭൂമിക്കാമോദം
ആനന്ദത്തിൽ മുഴുകട്ടെ, ദ്വീപസമൂഹവുമനവരതം.

പാർത്തലമാകെ ഭരിച്ചിടും, കർത്താവിൻ തിരുസന്നിധിയിൽ
മഴുകായുരുകിയൊലിക്കുന്നു, കൊടുമുടി പൊങ്ങും ശൈലങ്ങൾ.

നിസ്തുലമാകും തൻനീതി, ഉദ്ഘോഷിക്കുന്നാകാശം
ജനതകളെല്ലാമവിടുത്തെ, മഹിമകൾ കണ്ടു നമിക്കുന്നു.

കർത്താവേ, നീ അഖിലാണ്ഡം, കാത്തിടുമധിപൻ സൂത്ര്യർഹൻ
എല്ലാ ദേവഗണങ്ങളിലും, വല്ലഭനനതനല്ലോ നീ.

നീതിയിൽ വാഴും മാനവരേ, മോദിച്ചിടുക കർത്താവിൽ
നന്ദിയൊടാ തിരുനാമത്തെ, എന്നും വാഴ്ന്നി നമിച്ചിടുവാൻ.

താതനമതുപോലാത്മജനും, റൂഹായ്ക്കും സൂതി എന്നേക്കും
ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: മനുഷ്യകലത്തിന്റെ രക്ഷയ്ക്കുവേണ്ടി മനുഷ്യാവതാരംചെയ്ത മിശിഹായേ, നിന്നെ ഞങ്ങൾ സ്തുതിക്കുകയും ആരാധിക്കുകയും ചെയ്യുന്നു. ഈ മഹനീയസംഭവം അനുസ്മരിക്കുന്ന ഞങ്ങൾ, തിരുസ്സഭ മുഴുവനോടും ചേർന്നു സന്തോഷിക്കുന്നു. പാപാന്ധകാരത്തിൽ കഴിഞ്ഞവർക്ക്

നിത്യജീവന്റെ പ്രകാശം നൽകുവാനായി പിറന്ന ദൈവപുത്രാ, തിന്മയുടെ പാതവെടിഞ്ഞ് സത്യത്തിന്റെ മാർഗ്ഗത്തിലൂടെ ജീവിതകാലം മുഴുവനും നിന്നെ അനുഗമിക്കുവാൻ ഞങ്ങളെ അനുഗ്രഹിക്കണമേ. മാലാഖമാരോടും, ഉണ്ണീശോയെ ആരാധിച്ച ആട്ടിയരോടും ചേർന്ന് നിന്നെ ഞങ്ങൾ സ്തുതിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ.

(പൊതു സങ്കീർത്തനം, പേജ് 32)

ദനഹാക്കാലം

സങ്കീർത്തനം 96 (രീതി: കർത്താവേ മമരാജാവേ ...)

കർത്താവിനപദാനങ്ങൾ, കീർത്തിപ്പിൻ പുതു ഗാനത്തിൽ വാഴ്ത്തിപ്പാടിനമിക്കട്ടെ, പാരിടമെല്ലാമുടയവനെ.

വാഴ്ത്തുക തൻതിരുനാമവുമാ, രക്ഷയുമെന്നും കീർത്തിപ്പിൻ ജനതകൾ മദ്ധ്യേ കർത്താവിൻ, മഹിമകൾ നിതരാം ഘോഷിപ്പിൻ.

വാഴ്ത്തുക ജനമേ കർത്താവിൻ, നിസ്തുല ശക്തി മഹത്വങ്ങൾ തിരുനാമത്തിനു ചേർന്നവിധം, മഹിത സ്തുതികളുയർത്തിടുവിൻ.

തൃക്കാഴ്ചകളോടവിടുത്തെ, തിരു മുറ്റത്തു പ്രവേശിപ്പിൻ നിർമ്മല വസ്തു വിഭൂഷിതരായ്, ആരാധിച്ചു വണങ്ങിടുവിൻ.

നീതി വിധിക്കും കർത്താവിൻ, നാമം ജനതകൾ വാഴ്ത്തിട്ടെ വനവൃക്ഷങ്ങൾ വയലുകളും, പുളകിതഗീത മുതിർക്കട്ടെ.

താതനമതുപോലാത്മജനും, റൂഹായ്ക്കും സ്തുതി എന്നേയ്ക്കും ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: കർത്താവായ ദൈവമേ, ഞങ്ങളുടെ രക്ഷയ്ക്കു വേണ്ടി അങ്ങയുടെ തിരുക്കുമാരനെ നൽകിയ അനന്തസ്നേഹത്തിന് ഞങ്ങൾ നന്ദി പറയുന്നു. ഇവനെന്റെ പ്രിയ പുത്രനാകുന്നു ഇവനിൽ ഞാൻ പ്രസാദിച്ചിരിക്കുന്നു എന്ന സന്ദേശത്തിലൂടെ സ്വപുത്രനെ ലോകത്തിന് വെളിപ്പെടുത്തിയ പിതാവേ, അങ്ങേ തിരുക്കുമാരൻവഴി ഞങ്ങളും പരിശുദ്ധാത്മാവിനെ സ്വീകരിച്ച് ദൈവിക ജീവനിൽ വളരുവാൻ കൃപചെയ്യണമേ. ഞങ്ങളുടെ ചിന്തയിലും സംസാരത്തിലും പ്രവൃത്തിയിലും ജീവിതാന്ത്യംവരെ നിനക്കു സാക്ഷികളാകുവാൻ ഞങ്ങളെ അനുഗ്രഹിക്കണമേ. ദൈവിക

ജീവന്റെ ഉറവിടമായ പരിശുദ്ധാത്മാവേ, നിന്റെ ദാനങ്ങൾ വഴി ദൈവമക്കളുടെ ഗണത്തിലേയ്ക്ക് ഞങ്ങളെ നയിക്കേണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേയ്ക്കും.

സമൂഹം : ആമ്മേൻ.

(പൊതു സങ്കീർത്തനം, പേജ് 32)

നോമ്പുകാലം

സങ്കീർത്തനം 144 (രീതി: കർത്താവേ മമരാജാവേ ...)

നാഥാ നിന്റെ വിശുദ്ധന്മാർ, നിതരാം നിന്നെ വണങ്ങുന്നു
നിൻ രാജ്യത്തിൻ മഹിമയവർ, വർണ്ണിച്ചിടും വിനയമോടെ.

വീഴുന്നവരെ കനിവോടെ, നാഥൻ താങ്ങി നിറുത്തുന്നു
നിപതിച്ചവരെ സകലരേയും, സദയം താങ്ങിയുയർത്തുന്നു.

കണ്ണുകളെല്ലാം കർത്താവേ, നിന്നെത്തന്നെ തേടുന്നു
എന്തെന്നാൽ നീയാഹാരം, ചിതമാം സമയത്തേകുന്നു.

ഉള്ളു തുറന്നു വിളിക്കുമ്പോൾ, നാഥനടുത്തുണ്ടതു കേൾക്കാൻ
തന്നെ ഭയത്തോടു സേവിക്കും, നരരുടെയിഷ്ടമവൻ ചെയ്യും.

അവരുടെ യാചന കേൾക്കുമവൻ, രക്ഷയവർക്കവനേകീടും
ഭക്തജനങ്ങളെയവിലേശൻ, സദയം കാത്തരുളിടുന്നു.

താതനമതുപോലാത്മജനും, റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: അനുതാപികളെ, പൈതൃക സ്നേഹത്തോടെ സദാ സ്വീകരിക്കുന്ന കാരുണ്യവാനായ ദൈവമേ, ഞങ്ങളുടെ ബലഹീനതയും അവിശ്വസ്തതയും പരിഗണിക്കരുതേ. ദൈവമേ, ഞങ്ങളോടു കരുണ തോന്നണമേ. ദയാപൂർവ്വം ഞങ്ങളുടെ പാപങ്ങൾ മായിച്ചുകളയണമേ. ഞങ്ങളുടെ അപരാധങ്ങൾ കഴുകിക്കളയുകയും തെറ്റുകൾ തുടച്ചു മാറ്റുകയും ചെയ്യണമേ. എന്തുകൊണ്ടെന്നാൽ ഞങ്ങളുടെ പാപങ്ങൾ ഞങ്ങൾ അറിയുന്നു. ഞങ്ങളുടെ തെറ്റുകളെല്ലാം കണ്ടുകൊണ്ടിരിക്കുന്നു. ഞങ്ങളോടു കാരുണ്യപൂർവ്വം ക്ഷമിക്കണമേ. അധഃപതിച്ചുപോയ ഞങ്ങളെ രക്ഷിക്കുകയും മൃതരായ ഞങ്ങളെ അങ്ങയുടെ അനുഗ്രഹത്താൽ ശക്തരാക്കുകയും ചെയ്യ

ണമേ. അശുഭിയിലും വഞ്ചനയിലും ദുഷ്ടതയിലുംനിന്ന് ഞങ്ങളെ രക്ഷിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്റേക്കും.

സമൂഹം: ആമ്മേൻ.

(പൊതു സങ്കീർത്തനം, പേജ് 32)

ഉയിർപ്പുകാലം

സങ്കീർത്തനം 46, 47, 48 (രീതി: കർത്താവേ മമരാജാവേ ...)

സൈന്യങ്ങൾ തന്നധിനാഥൻ, നമ്മോടൊത്തു വസിക്കുന്നു യാക്കോബിൻ ബലമാം ദൈവം, ഓർക്കുകിൽ നമ്മുടെയവലംബം.

കരഘോഷങ്ങൾ മുഴക്കിടുവിൻ, തിരുസന്നിധിയിൽ ജനതകളേ ആഹ്ലാദാരവമുയരട്ടെ, ദൈവത്തിൻ തിരുഭവനത്തിൽ.

ദൈവസ്തുതികൾ പാടിടുവിൻ, സ്തോത്രം ചെയ്തു പുകഴ്ന്നിടുവിൻ കീർത്തനഗീതം മീട്ടിടുവിൻ, നമ്മുടെ രാജാവവനല്ലോ.

ഭ്രമിക്കെല്ലാമധിപനവൻ, അവനായ് ഗീതം പാടുകനാം ദൈവം ജനതയ്ക്കധിനാഥൻ, സിംഹാസനത്തിൽ വാഴുന്നു.

കർത്താവുന്നതനാകുന്നു, സ്തുത്യർഹൻ നിജ നഗരത്തിൽ ഉന്നതമവനുടെ പുണ്യഗിരി, മന്നിന്മുഴുവൻ സാഘോഷം.

താതന്മതുപോലാത്മജനും, റൂഹായ്ക്കും സ്തുതി എന്റേക്കും ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: മഹത്വമേറിയ ഉത്ഥാനത്താൽ മരണത്തെ പരാജയപ്പെടുത്തുകയും മനുഷ്യഗണത്തെ ദിവ്യാനന്ദത്താൽ നവീകരിക്കുകയും ചെയ്ത മിശിഹായേ, ഞങ്ങൾ നിന്നെ ആരാധിക്കുന്നു. തന്റെ ജീവിതത്തിലൂടെ പിതാവിന്റെ ഹിതം നിറവേറ്റിയ കർത്താവേ, ഞങ്ങളിൽ ഓരോരുത്തരിലും, ഈ സമൂഹത്തിലും, ഇടവകയിലും തിരുസഭയിലും നിന്റെ തിരുവിഷ്ണു സദാ നിറവേറ്റുവാൻ ഇടവരുത്തണമേ. നിന്റെ സമാധാനത്തിനും ആനന്ദത്തിനും ഞങ്ങളെ അർഹരാക്കണമേ. മഹത്വപൂർണ്ണമായ ഉത്ഥാനത്തിലൂടെ നിന്റെ ശിഷ്യഗണത്തിന് നല്ലീയ സ്ഥിരവിശ്വാസവും ദ്രവ്യപ്രതീക്ഷയും പരിപൂർണ്ണ സ്നേഹവുംവഴി ഞങ്ങളേയും ദിവ്യാനന്ദത്താൽ നിറയ്ക്കണമേ. നിഷ്കളങ്ക ഹൃദയത്തോടെ നിന്നെ നിരന്തരം പാടിപ്പുകഴ്ത്തുകയും ചെയ്യണമേ.

വാൻ ഞങ്ങളെ അനുഗ്രഹിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ.

(പൊതു സങ്കീർത്തനം, പേജ് 32)

ശ്ലീഹാക്കാലം

സങ്കീർത്തനം 145 (രീതി: കർത്താവേ മമരാജാവേ ...)

എന്നാത്താവേ പാടുക നീ, കർത്താവിൻ സ്തുതി ഗീതങ്ങൾ ജീവിതകാലം മുഴുവൻ ഞാൻ, നാഥൻ ഗീതികൾ പാടീടും.

ഞാനീ മന്നിൽക്കഴിവോളം, ദൈവസ്തുതികൾ പാടീടും അരചനിലോ നരനൊരുവനിലോ, ശരണം തേടാൻ തുനിയരുതേ.

കനിവൊടു കർത്താവേകുന്നു, പശിയുള്ളോർക്കിങ്ങാഹാരം ബന്ധിതരായോർക്കെന്നെന്നും, നാഥൻ മോചനമേകുന്നു.

കുരുടന്മാരുടെ നയനങ്ങൾ, കർത്താവാണു തുറന്നിടുവോൻ താഴ്ന്ന മുഖങ്ങളുയർത്തിടുവോൻ, കർത്താവല്ലോ എന്നാളും.

കർത്താവല്ലോ വാഴുന്നു, എന്നാളും ഭരണാധിപനായ് സെഹിയോനേ നിൻ ദൈവത്തിൻ, ഭരണം നിതരാം നിലനിൽക്കും.

താതനമതുപോലാത്മജനും, റൂഹായ്ക്കും സ്തുതി എന്നേക്കും ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: പരിശുദ്ധാത്മാവിനെ നല്ലി ശ്ലീഹന്മാരെ ശക്തിപ്പെടുത്തിയ കർത്താവേ, അങ്ങയുടെ അരൂപിയാൽ ഞങ്ങളേയും നിറയ്ക്കണമേ. നിങ്ങൾ ലോകമെങ്ങും പോയി സുവിശേഷം അറിയിക്കുവിൻ എന്ന് ആഹ്വാനംചെയ്ത കർത്താവേ, ഞങ്ങളേയും പ്രേഷിതരാക്കണമേ. അനദിന ജീവിതത്തിലൂടെ അങ്ങേയ്ക്കു സാക്ഷികളാകുവാൻ ഞങ്ങളെ പ്രാപ്തരാക്കണമേ. ഈ സുവിശേഷ ചൈതന്യം ഞങ്ങളുടെ സകല പ്രവർത്തനങ്ങളിലും പ്രകടമാക്കുവാൻ കൃപചെയ്യണമേ. ലോകാവസാനംവരെ ഞാൻ നിങ്ങളോടുകൂടെ ഉണ്ടായിരിക്കും എന്നരുളിയ മിശിഹായേ, അങ്ങയുടെ നാമത്തിൽ സമ്മേളിച്ചിരിക്കുന്ന ഞങ്ങളെ അങ്ങ് എന്നും നയിക്കണമേ. അങ്ങയുടെ സഭാസേവനത്തിനായി സ്വയം പൂർണ്ണമായി സമർപ്പിക്കുവാനുള്ള ദൈവവിളിയാൽ ഞങ്ങളുടെ കുടുംബങ്ങളെ അനുഗ്രഹിക്കണമെന്നും ഞങ്ങൾ വിനയപൂർവ്വം അപേക്ഷിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ.

(പൊതു സങ്കീർത്തനം, പേജ് 32)

കൈത്താക്കാലം

സങ്കീർത്തനം 146 (രീതി: കർത്താവേ മമരാജാവേ ...)

നല്ലതുചിതവുമല്ലോ നാം, പാടുക ദൈവ സ്തുതിഗീതം
വാഴ്ത്താമവനുടെ തിരുനാമം, ദൈവം നിത്യം സ്തുത്യർഹൻ.

ചിതറിയൊരിന്ദ്രേൽ ജനതതിയെ, നാഥൻ വീണ്ടും ചേർക്കുന്നു
പണിയുന്നോർശ്ലേം നഗരിയവൻ, കരുണാവാരിധിയവനല്ലോ.

പൊട്ടിനറുങ്ങിയ മനസ്സുകളിൽ, ദൈവം സൗഖ്യം പകരുന്നു
ആകലമാകെയകറ്റിയവൻ, ശാന്തിജനത്തിനു നല്ലുന്നു.

കിന്നര രാഗം മീട്ടിമുദാ, നാഥനു ഗാനം പാടിടുവാൻ
മുകിലുകളാലവനാകാശം, മുട്ടുന്നു മഴ നല്ലുന്നു.

ഭയവും നല്ല പ്രതീക്ഷയുമായ്, തന്നെത്തേടും നരതതിയിൽ
സ്നേഹമരണം വർഷിക്കും, കർത്താവെന്നും കുറവെന്ത്യ.

താതനമതുപോലാത്മജനും, റുഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: നല്ലിടയനായ മിശിഹായേ, അങ്ങയുടെ സുവിശേഷദൗത്യം തുടരുന്നതിനായി തിരുസ്സഭയെ സ്ഥാപിച്ചതിനും, നിരന്തരം പരിപാലിക്കുന്നതിനും ഞങ്ങൾ അങ്ങയെ സ്തുതിക്കുന്നു. അങ്ങയുടെ സുവിശേഷ സന്ദേശം എല്ലായിടത്തും അറിയിക്കുന്നതിനും അതിനു സാക്ഷികളാക്കുന്നതിനും വേണ്ടി സ്നേഹത്തിന്റെ ബലിവേദിയിൽ സ്വയം സമർപ്പിച്ച ശ്ലീഹന്മാരെയും രക്തസാക്ഷികളെയും വിശുദ്ധരായ അനേകരെയും ഞങ്ങൾക്കു മാതൃകയായി നല്കിയതിനും ഞങ്ങൾ നന്ദി പറയുന്നു. തിരുസ്സഭയെ നിരന്തരം പരിപാലിക്കുന്ന കർത്താവേ, എപ്പോഴും വിശ്വസ്തരായി അങ്ങയുടെ കാലടികളെ പിഞ്ചെല്ലുവാൻ ഞങ്ങളെ ശക്തരാക്കണമേ. സഭയോടൊത്തു ചിന്തിക്കുവാനും രക്ഷാകരദൗത്യത്തിൽ സജീവമായി പങ്കുചേരുവാനും ഞങ്ങളെ അനുഗ്രഹിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ.

(പൊതു സങ്കീർത്തനം, പേജ് 32)

ഏലിയാക്കാലം

സങ്കീർത്തനം 144 (രീതി: കർത്താവേ മമരാജാവേ ...)

നാഥാ നിന്റെ വിശുദ്ധന്മാർ, നിതരാം നിന്നെ വണങ്ങുന്നു
നിൻ രാജ്യത്തിൻ മഹിമയവർ, വർണ്ണിച്ചിടും വിനയമോടെ.

വീഴുന്നവരെ കനിവോടെ, നാഥൻ താങ്ങി നിറുത്തുന്നു
നിപതിച്ചവരെ സകലരെയും, സദയം താങ്ങിയുയർത്തുന്നു.

കണ്ണുകളെല്ലാം കർത്താവേ, നിന്നെത്തന്നെ തേടുന്നു
എന്തെന്നാൽ നീയാഹാരം, ചിതമാം സമയത്തേകുന്നു.

ഉള്ളു തുറന്നു വിളിക്കുമ്പോൾ, നാഥനടുത്തുണ്ടതു കേൾക്കാൻ
തന്നെ ഭയത്തോടു സേവിക്കും, നരരുടെയിഷ്ടമവൻ ചെയ്യും.

അവരുടെ യാചന കേൾക്കുമവൻ, രക്ഷയവർക്കവനേകീടും
ഭക്തജനങ്ങളെയഖിലേശൻ, സദയം കാത്തരുളീടുന്നു.

താതനമതുപോലാത്മജനും, റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ, ആമ്മേനാമ്മേനനവരതം.

സ്ലീവാക്കാലം, മുശാക്കാലം

സങ്കീർത്തനം 96 (രീതി: കർത്താവേ മമരാജാവേ ...)

കർത്താവിന്നപദാനങ്ങൾ, കീർത്തിപ്പിൻ പുതു ഗാനത്തിൽ
വാഴ്ന്നിപ്പാടി നമിക്കട്ടെ, പാർത്തലമെല്ലാമുടയവനേ.

വാഴ്ചകൻതിരു നാമവുമാ, രക്ഷയുമെന്നും കീർത്തിപ്പിൻ
ജനതകൾ മദ്ധ്യേ കർത്താവിൻ, മഹിമകൾ നിതരാം ഘോഷിപ്പിൻ.

വാഴ്ചക ജനമേ കർത്താവിൻ, നിസ്തുല ശക്തി മഹത്വങ്ങൾ
തിരുനാമത്തിനു ചേർന്ന വിധം, മഹിത സ്തുതികളുയർത്തിടുവിൻ.

തൃക്കാഴ്ചകളോടവിടുത്തെ, തിരുമുറ്റത്തു പ്രവേശിപ്പിൻ
നിർമ്മലവസ്തു വിഭൂഷിതരായ്, ആരാധിച്ചു വണങ്ങിടുവിൻ.

നീതി വിധിക്കും കർത്താവിൻ, നാമം ജനതകൾ വാഴ്ന്നുട്ടെ
വന വൃക്ഷങ്ങൾ വയലുകളും, പുളകിത ഗീതമുതിർക്കട്ടെ.

താതനമതുപോലാത്മജനും, റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: ഞങ്ങളുടെ ജീവന്റെ ആരംഭവും അന്ത്യവുമായ മിശിഹായേ, അങ്ങയുടെ നിത്യപ്രകാശത്താൽ ഞങ്ങളുടെ അന്തരിക ജീവിതത്തെ പ്രകാശപൂരിതമാക്കണമേ. നന്മയും തിന്മയും വിവേചിച്ചറിയുന്നതിനും നന്മയെ സ്വീകരിക്കുന്നതിനും, തിന്മയെ എതിർക്കുന്നതിനും ഞങ്ങളെ പ്രാപ്തരാക്കേണമേ. അങ്ങയുടെ പ്രമാണത്തിന്റെ വഴിയിലൂടെ നടന്ന് മരണത്തെ പരാജയപ്പെടുത്തുന്നതിനും അങ്ങയുടെ വചനത്തെ നിത്യജീവിതത്തിന്റെ കവാടമാക്കി തീർക്കുന്നതിനും ഇടയാക്കണമേ. സമയത്തിന്റെ പൂർണ്ണതയിൽ അങ്ങ് മഹത്വത്തോടെ വരുമ്പോൾ നീതിമാന്മാരുടെ സമൂഹത്തോടു ചേർന്ന് അങ്ങയെ സ്വീകരിക്കുവാൻ ഞങ്ങളെ യോഗ്യരാക്കണമേ. സത്യത്തിനും നീതിക്കും വേണ്ടി സദാജീവിക്കുന്നതിനും ജീവിതാന്ത്യംവരെ വിശ്വസ്തയോടെ നിലനിൽക്കുന്നതിനും വരും തരണമെന്ന് അങ്ങയോടു ഞങ്ങൾ പ്രാർത്ഥിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേയ്ക്കും.

സമൂഹം: ആമ്മേൻ.

(പൊതു സങ്കീർത്തനം, പേജ് 32)

പള്ളിക്കുദാശക്കാലം

സങ്കീർത്തനം 148 (രീതി: കർത്താവേ മമരാജാവേ ...)

കർത്താവിൻ സ്തുതി പാടിടുവിൻ, അത്യുന്നതനെ വാഴ്ന്നിടുവിൻ
ആകാശങ്ങളിലുയരട്ടെ, നാകാധിപനുടെയപദാനം.

ദൂതന്മാരെ സേവകരേ, പാടുക നാഥനു സ്തുതിഗീതം
സൈന്യങ്ങൾക്കവനധിനാഥൻ, ധന്യനെ വാഴ്ത്തുക സേനകളെ.

വാനിലെയർക്കനു മമ്പിളിയും, സാനന്ദം സ്തുതി പാടട്ടെ
മിന്നി മിനുങ്ങും താരങ്ങൾ, നാഥനു ഗീതികൾ പാടട്ടെ.

മേലാവലിയിലെ ജലനിരയും, ആകാശവുമതു പാടട്ടെ
അവിടുന്നല്ലോ തിരുമൊഴിയാൽ, അവയെ സകലം സൃഷ്ടിച്ചു.

ഗിരിശിഖരങ്ങൾ കുന്നുകളും, ഫലവൃക്ഷങ്ങൾ വല്ലികളും
തീയും മഞ്ഞും കന്മഴയും, പായും കാറ്റും പാടട്ടെ.

താതനമതുപോലാത്മജനും, റൂഹായ്ക്കും സ്തുതി എന്നേയ്ക്കും
ആദിമുതൽക്കെന്നതുപോലെ, ആമ്മേനാമ്മേനനവരതം.

ശുശ്രൂഷി: നമുക്കു പ്രാർത്ഥിക്കാം സമാധാനം നമ്മോടുകൂടെ.

കാർമ്മി: ഞങ്ങളുടെ രക്ഷകനായ മിശിഹായേ, മനുഷ്യകുലത്തിന്റെ നവീകരണത്തിനും രക്ഷയ്ക്കും വേണ്ടി തിരുസ്സഭയെ സ്ഥാപിച്ചതിന് ഞങ്ങൾ നന്ദി പറയുന്നു. അവിടുന്ന് ഭരമേൽപ്പിച്ച രക്ഷാകരദൗത്യം ലോകാവസാനംവരെ തുടരുവാൻ അവിടുത്തെ നിർമ്മലവധുവായ സഭയെ സജ്ജമാക്കിയല്ലോ. അങ്ങയുടെ മാംസ-രക്തങ്ങളാൽ അവളെ പരിപോഷിപ്പിക്കുകയും പരിശുദ്ധാത്മാവിനാൽ നയിക്കുകയും ചെയ്യുന്നതിന് അങ്ങയെ ഞങ്ങൾ സ്തുതിക്കുന്നു. യുഗാന്ത്യത്തിൽ അങ്ങു പ്രതാപവാനായി പ്രത്യക്ഷപ്പെടുമ്പോൾ അങ്ങേയ്ക്കു മാത്രം സമർപ്പിതമായ സഭ, നൈർമ്മല്യ പൂർവ്വം തന്റെ മക്കളായ ഞങ്ങളോടൊപ്പം അങ്ങയെ സ്വീകരിക്കുന്നതിന് ഇടവരുത്തണമേ. പിതാവായ ദൈവത്തിന് ഏറ്റവും സ്വീകാര്യ സമർപ്പണമായി തിരുവാൻ സഭയെ സജ്ജമാക്കണമെന്ന് ഞങ്ങൾ പ്രാർത്ഥിക്കുന്നു. നിത്യഭവനമായ സ്വർഗ്ഗത്തെ ലക്ഷ്യംവെച്ചു നീങ്ങുന്ന ഈ തീർത്ഥാടക സമൂഹത്തെ അങ്ങയുടെ പരിശുദ്ധാത്മാവിനാൽ നയിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ എനേയ്ക്കും.

സമൂഹം: ആമ്മേൻ.

ഇരുന്നുകൊണ്ട്

***എല്ലാ ദിവസത്തെയുമുള്ള സങ്കീർത്തനങ്ങൾ
(സങ്കീർത്തനം 140)***

കർത്താവേ ഞാൻ അങ്ങയെ വിളിച്ചുപേക്ഷിക്കുന്നു.

എനിക്ക് ഉത്തരമരുളണമേ.

എന്റെ യാചന സ്വീകരിക്കണമേ.

പരിമളധൂപംപോലെ അത് അങ്ങേ പക്കലേയ്ക്കുയരട്ടെ.

എന്റെ കരങ്ങളുടെ അർച്ചന

എന്റെ സായാഹ്ന ബലിയായി സ്വീകരിക്കണമേ.

കർത്താവേ, എന്റെ നാവിന് നിയന്ത്രാവിനേയും

അധരങ്ങൾക്ക് കാവൽക്കാരനേയും നിയമിക്കണമേ.

എന്റെ ഹൃദയം തിന്മയിലേക്ക് ചായാതിരിക്കട്ടെ.

ദുഷ്കൃത്യങ്ങൾ ഞാൻ ചെയ്യാതിരിക്കട്ടെ.

ദുഷ്ടരോട് ഞാൻ സഹവസിക്കാതിരിക്കട്ടെ.

നീതിമാനായ മനുഷ്യൻ

എന്നെ പഠിപ്പിക്കുകയോ ശാസിക്കുകയോ ചെയ്യട്ടെ.

ദൃഷ്ടന്മാരുടെ തൈലം, എന്റെ ശിരസ്സിൽ സ്മർശിക്കാതിരിക്കട്ടെ.

എന്റെ പ്രാർത്ഥന, അവരുടെ ദുഷ്കൃത്യങ്ങൾക്കെതിരാകുന്നു.
അവരുടെ വിധികർത്താക്കൾ, കനത്ത കൈകളാൽ തടയപ്പെട്ടു.

അപ്പോൾ അവർ, എന്റെ മധുര വചനങ്ങൾ ശ്രവിച്ചു.
കൊഴുകൊണ്ടു കീറിയ നിലം പോലെ, അവരുടെ അസ്ഥികൾ
പാതാള വാതിൽക്കൽ ചിതറിക്കപ്പെട്ടിരിക്കുന്നു.

കർത്താവേ, നിന്റെ പക്കലേക്ക് ഞാൻ കണ്ണുകളുയർത്തി.
നിന്നെ ഞാൻ ശരണംഗമിക്കുന്നു, എന്നെ തിരസ്കരിക്കരുതേ.

അഹങ്കാരികൾ എനിക്കെതിരായി കെണിവെച്ചിരിക്കുന്നു.
അവരിൽനിന്ന് എന്നെ കാത്തുകൊള്ളണമേ.

അധർമ്മികൾ അവരുടെ വലകളിൽ കുരുങ്ങട്ടെ.
ഞാനോ സുരക്ഷിതനായി കടന്നുപോകട്ടെ.

(സങ്കീർത്തനം 118)

നിന്റെ പ്രമാണം എന്റെ പാദങ്ങൾക്കു വിളക്കും
എന്റെ വഴികളിൽ പ്രകാശവുമാകുന്നു.

നീതിയുടെ നിയമങ്ങളനുസരിക്കുവാൻ
ശപഥപൂർവ്വം ഞാൻ നിശ്ചയിച്ചു.

കർത്താവേ, ഞനേറെ താഴ്ന്നുവെട്ടിയിരിക്കുന്നു
നിന്റെ വചനമനുസരിച്ച് എനിക്കു ജീവൻ നല്കണമെ.

എന്റെ സ്തോത്രങ്ങളിൽ നീ പ്രസാദിക്കേണമേ.
നിന്റെ വിധികൾ എന്നെ പഠിപ്പിക്കേണമേ.

എന്നെന്നും ഞാൻ നിന്റെ കരങ്ങളിലാകുന്നു.
നിന്റെ നിയമം ഞാൻ മറക്കുകയില്ല.

പാപികൾ എനിക്കു കെണികളിണക്കി.
എങ്കിലും പ്രമാണങ്ങളിൽനിന്ന് ഞാൻ പിന്മാറിയില്ല.

നിന്റെ പ്രമാണങ്ങളാണ്, എന്നെന്നുമുള്ള എന്റെ ഓഹരി
അവയിലാണ് എനിക്കുള്ള ആനന്ദം.

നിന്റെ കല്പനകൾ എന്നെന്നും സത്യമായി പാലിക്കാൻ
എന്റെ ഹൃദയം സജ്ജമാക്കുന്നു.

(സകീർത്തനം 116)

സകല ജനതകളേ കർത്താവിനെ സ്മൃതിക്കുവിൻ.
ജനപഥങ്ങളെ അവനെ പുകഴ്ത്തുവിൻ.

എന്തെന്നാൽ അവന്റെ കൃപാവരം നമ്മിൽ പ്രബലമാണ്.
സത്യമായും കർത്താവ് നിത്യനാകുന്നു.

പിതാവിനും പുത്രനും, പരിശുദ്ധാത്മാവിനും സ്മൃതി.

ആദിമുതൽ എന്നേക്കും ആമ്മേൻ.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: ഞങ്ങളുടെ കർത്താവായ ദൈവമേ / **(സമൃദ്ധവും ചേർന്ന്)**
പാപികളായ ഞങ്ങളുടെ ഈ പ്രാർത്ഥന / കനിവോടെ കേൾക്കുകയും /
സായാഹ്നബലിയായി സ്വീകരിക്കുകയും ചെയ്യണമേ / ഞങ്ങളുടെ
ആത്മാവിനേയും ശരീരത്തേയും / അങ്ങേയ്ക്കു ഞങ്ങൾ സമർപ്പിക്കുന്നു /
പാപങ്ങൾ ക്ഷമിച്ച് / ഞങ്ങളെ അനുഗ്രഹിക്കണമേ / നിന്റെ നിത്യ
പ്രകാശത്തിലൂടെ / ഞങ്ങളെ എന്നും നയിക്കണമേ / പിതാവും പുത്രനും
പരിശുദ്ധാത്മാവുമായ സർവ്വേശ്വരാ എന്നേക്കും. ആമ്മേൻ.

ഗാനം

സർവാധിപനാം കർത്താവേ, നിന്നെ വണങ്ങി നമിക്കുന്നു.
ഈശോനാഥാ, വിനയമോടെ, നിന്നെ നമിച്ചു പുകഴ്ത്തുന്നു.

മർത്യനു നിത്യമഹോന്നതമാ-, മുത്താനം നീയരുളുന്നു
അക്ഷയമവനുടയാത്മാവി-, നാത്തമരക്ഷയുമേകുന്നു.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: എന്റെ കർത്താവേ, അങ്ങു സത്യമായും ഞങ്ങളുടെ ശരീരങ്ങളെ
ഉയർപ്പിക്കുന്നവനും, ആത്മാക്കളെ രക്ഷിക്കുന്നവനും, ജീവനെ നിത്യം
പരിപാലിക്കുന്നവനാകുന്നു. ഞങ്ങൾ എപ്പോഴും അങ്ങേയ്ക്കു സ്മൃതിയും
കൃതജ്ഞതയും ആരാധനയും സമർപ്പിക്കുവാൻ കടപ്പെട്ടവരാകുന്നു. സക
ലത്തിന്റെയും നാഥാ എന്നേക്കും.

സമൂഹം: ആമ്മേൻ.

ത്രൈശുദ്ധ കീർത്തനം

ശബ്ദമുയർത്തിപ്പാടിടുവിൻ, സർവ്വരുമൊന്നായ് പാടിടുവിൻ
എന്നെന്നും ജീവിക്കും, സർവ്വേശ്വരനേ വാഴ്ന്നിടുവിൻ.

പരിപാവനനാം സർവ്വേശാ, പരിപാവനനാം ബലവാനേ,
പരിപാവനനാം അമർത്യനേ, നിൻകൃപ ഞങ്ങൾക്കേകണമേ.

ശുശ്രൂഷി: നമുക്കു പ്രാർത്ഥിക്കാം; സമാധാനം നമ്മോടുകൂടെ.

കാർമ്മി: ഞങ്ങളുടെ കർത്താവായ ദൈവമേ, ജീവദായകമായ ദിവ്യസന്ദേശം ശ്രവിക്കുന്നതിനും ഗ്രഹിക്കുന്നതിനും ഞങ്ങളുടെ ബുദ്ധിയേയും മനസ്സിനേയും പ്രകാശിപ്പിക്കണമേ. അതുവഴി സ്നേഹവും ശരണവും ഞങ്ങളിൽ വർദ്ധിക്കുവാനും ഞങ്ങൾ രക്ഷപ്രാപിച്ച് നിരന്തരം അങ്ങയെ സ്തുതിക്കുവാനും ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ.

ലേഖനം

വായിക്കുന്ന ആൾ: സഹോദരരേ, വിശുദ്ധ ശ്ലീഹാ എഴുതിയ ലേഖനം.

(ലേഖനം വായിക്കുന്നു. വായന തീരുമ്പോൾ)

സമൂഹം: നമ്മുടെ കർത്താവായ മിശിഹായ്ക്കു സ്തുതി.

(എല്ലാവരും എഴുന്നേറ്റുനിന്നുകൊണ്ട്)

ഹല്ലേലൂയാ ഗീതം

ഹല്ലേലൂയ്യ പാടീടുന്നേൻ, ഹല്ലേലൂയ്യ ഹല്ലേലൂയ്യ.

നല്ലോരാശയമെൻ മനതാരിൽ, വന്നു നിറഞ്ഞു തുളുമ്പീടുന്നു.

രാജാവിൻ തിരുമുമ്പിൽ കീർത്തന, മധുവായ് ഞാനതൊഴുകീടട്ടെ.

ഏറ്റമനുഗ്രഹ പൂരിതനാംകവിതൻ, തൂലികപോലെൻ നാവിപ്പോൾ.

താതനമതുപോൽ സുതനും, പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിന്നും നിത്യവും, മായി ഭവിച്ചീടട്ടെ ആമ്മേൻ.

ഹല്ലേലൂയ്യ പാടീടുന്നേൻ, ഹല്ലേലൂയ്യ ഹല്ലേലൂയ്യ.

കാർമ്മി: വിശുദ്ധ അറിയിച്ച നമ്മുടെ കർത്താവീശോ മിശിഹായുടെ പരിശുദ്ധ സുവിശേഷം.

സമൂഹം: നമ്മുടെ കർത്താവായ മിശിഹായ്ക്കു സ്തുതി.

(കാർമ്മികൻ സുവിശേഷം വായിക്കുന്നു. വായന തീരുമ്പോൾ)

സമൂഹം: നമ്മുടെ കർത്താവായ മിശിഹായെ സ്തുതി.

(ഇരിക്കുന്നു; വൈദികനങ്ങളിൽ വചനപ്രസംഗം)

കാരോസുസാ

(കാലമനുസരിച്ചുള്ള ഭാഗം)

മംഗലവാർത്തക്കാലം	പേജ് 36
പിറവിത്തിരുനാൾ	പേജ് 37
ദനഹാക്കാലം	പേജ് 38
നോമ്പുകാലം	പേജ് 39
ഉയിർപ്പുകാലം	പേജ് 40
ശ്ലീഹാക്കാലം	പേജ് 41
കൈത്താക്കാലം	പേജ് 42
ഏലിയാ-സ്ലീവാ-മുശാക്കാലങ്ങൾ	പേജ് 44
പള്ളിക്കൂട്ടദാശാക്കാലം	പേജ് 45

മംഗലവാർത്തക്കാലം

(സമൂഹാംഗങ്ങൾ മാറിമാറി ചൊല്ലുക).

ശുശ്രൂഷി: നമുക്കെല്ലാവർക്കും സന്തോഷത്തോടും പ്രതീക്ഷയോടും കൂടെ നിന്ന്, കർത്താവായ മിശിഹായേ, എഴുന്നള്ളിവരണമേ എന്നു പ്രാർത്ഥിക്കാം.

സമൂഹം: കർത്താവായ മിശിഹായേ, എഴുന്നള്ളിവരണമേ.

ശുശ്രൂഷി: ആദത്തിന്റെ പാപം മൂലം അധഃപതിച്ച മനുഷ്യർക്കു രക്ഷകനായി വാശാനം ചെയ്യപ്പെട്ട മിശിഹായേ, ഞങ്ങൾക്കു പാപമോചനവും രക്ഷയും നല്കുവാൻ എഴുന്നള്ളിവരണമേ.

ശുശ്രൂഷി: പൂർവ്വപിതാക്കന്മാർ പ്രത്യാശയോടെ പാർത്തിരുന്ന മിശിഹായേ, കൃപാവരങ്ങൾ നല്കി തിരുസഭയെ ധന്യമാക്കുവാൻ എഴുന്നള്ളിവരണമേ.

ശുശ്രൂഷി: ജനപഥങ്ങളുടെ കർത്താവും സമാധാനത്തിന്റെ രാജാവുമായ മിശിഹായേ, സമസ്തലോകത്തിനും വിശിഷ്യ, ഞങ്ങളുടെ മാതൃരാജ്യത്തിനും അങ്ങയുടെ ശാന്തിയും സമാധാനവും നല്കുവാൻ എഴുന്നള്ളിവരണമേ.

ശുശ്രൂഷി: ലോകത്തിന്റെ പ്രകാശവും മനുഷ്യവർഗ്ഗത്തിന്റെ ഗുരുനാഥനുമായ മിശിഹായേ, സകല ജനങ്ങളേയും പ്രത്യേകിച്ച് ഭാരതത്തിലെ

ഞങ്ങളുടെ എല്ലാ സഹോദരങ്ങളേയും സുവിശേഷ ദീപ്തിയാൽ പ്രകാശിപ്പിക്കുവാൻ എഴുന്നള്ളിവരണമേ.

ശുശ്രൂഷി: മനുഷ്യാവതാരംവഴി മനുഷ്യവംശത്തെ മഹത്വമണിയിച്ച മിശിഹായേ, ഞങ്ങളുടെ കുടുംബങ്ങളെ ദിവ്യസ്പ്രേഹ ചൈതന്യത്താൽ ധന്യമാക്കുവാൻ എഴുന്നള്ളിവരണമേ.

ശുശ്രൂഷി: മനുഷ്യാവതാരത്തിലൂടെ ഞങ്ങൾക്ക് അങ്ങേ തിരുവചനങ്ങൾ നല്കുകയും ദൈവിക രഹസ്യങ്ങൾ വെളിപ്പെടുത്തുകയും ചെയ്ത മിശിഹായേ, ഞങ്ങളുടെ ബുദ്ധിയേയും മനസ്സീനേയും പ്രകാശിപ്പിക്കുവാൻ എഴുന്നള്ളിവരണമേ.

ശുശ്രൂഷി: അങ്ങേ മുന്നോടിയായ സ്താപകയോഹന്നാന്റെ ആഹ്വാനം സ്വീകരിച്ച് അനുതാപപൂർവ്വം അങ്ങയെ സമീപിച്ചവരിൽ സംപ്രീതനായ കർത്താവേ, ഞങ്ങളേയും വിശുദ്ധീകരിക്കുവാൻ എഴുന്നള്ളിവരണമേ.

ശുശ്രൂഷി: ഞങ്ങളുടെ രക്ഷയ്ക്കും വിശുദ്ധീകരണത്തിനും വേണ്ടി കന്യകാ മറിയത്തിന്റെ വിനയത്തെ തൃക്കൺപാർത്ത് അവളിൽ നിന്നു ജന്മമെടുക്കുവാൻ തിരുമനസ്സായ കർത്താവേ, ഞങ്ങളേയും വിനയത്തിൽ വളർത്തുവാൻ എഴുന്നള്ളിവരണമേ.

(മുടർന്ന് പൊതു കാരോസ്യസ; പേജ് 46 കാണുക)

പിറവിത്തിരുനാൾ

(സമൂഹാംഗങ്ങൾ മാറിമാറി ചൊല്ലുക).

ശുശ്രൂഷി: നമുക്കെല്ലാവർക്കും സന്തോഷത്തോടും ഭക്തിയോടുംകൂടെ നിന്ന്, “ഞങ്ങൾ അങ്ങയെ സ്തുതിക്കുന്നു“ എന്ന് ഏറ്റു പറയാം.

സമൂഹം: ഞങ്ങൾ അങ്ങയെ സ്തുതിക്കുന്നു.

ശുശ്രൂഷി: തന്റെ ഏകജാതനെ നല്ലവാൻ തക്കവിധം ഈ ലോകത്തെ അത്രയധികമായി സ്പ്രേഹിച്ച ദൈവമേ.

ശുശ്രൂഷി: വിനീതരായ ആട്ടിടയരെയും വിജ്ഞാനികളായ ശാസ്ത്രജ്ഞരെയും ദിവ്യശിശുവിന്റെ സവിധത്തിലേയ്ക്ക് ആനയിച്ച ദൈവമേ.

ശുശ്രൂഷി: തന്റെ തിരുക്കുമാരന്റെ മനുഷ്യാവതാരംവഴി എളിമയുടെയും ദാരിദ്ര്യത്തിന്റെയും മാതൃക കാട്ടുകയും സമാധാനവും പ്രത്യാശയുംനല്കി ലോകത്തെ അനുഗ്രഹിക്കുകയും ചെയ്ത ദൈവമേ.

ശുശ്രൂഷി: അവതരിച്ച മിശിഹാവഴി ഞങ്ങളെ അങ്ങയുടെ മക്കളും സ്വർഗ്ഗത്തിന് അവകാശികളുമാക്കിയ ദൈവമേ.

ശുശ്രൂഷി: മനുഷ്യാവതാരത്തിന്റെ മഹനീയ ഫലങ്ങൾ തിരുസ്സഭയിലൂടെ ഞങ്ങൾക്കു നല്കുന്ന ദൈവമേ.

ശുശ്രൂഷി: ദാസന്റെ വേഷം ധരിച്ച കാലിത്തൊഴുത്തിൽ പിറന്ന ദിവ്യ സുതൻവഴി പതിതരെയും പാവപ്പെട്ടവരെയും തന്നിലേക്കടുപ്പിച്ച ദൈവമേ.

ശുശ്രൂഷി: സമാധാനത്തിന്റെ സന്ദേശവുമായിവരികയും നിന്റെ ദിവ്യസമാധാനത്താൽ ഞങ്ങളോരോരുത്തരെയും ഞങ്ങളുടെ ഇടവകയെയും തിരുസ്സഭയെയും സമ്പന്നമാക്കുകയും ചെയ്യുന്ന കർത്താവേ.

ശുശ്രൂഷി: ആദത്തിന്റെ അനുസരണക്കേടിനു പരിഹാരം ചെയ്യുന്നതിനായി പിതാവിന്റെ ഹിതം പൂർണ്ണമായി നിറവേറ്റുവാൻ മനുഷ്യാവതാരം ചെയ്ത കർത്താവേ.

ശുശ്രൂഷി: ഞങ്ങളുടെ രക്ഷയ്ക്കും വിശുദ്ധീകരണത്തിനും വേണ്ടി പരിശുദ്ധ കന്യകാമറിയത്തിൽനിന്നു പിറക്കുകയും ദൈവജനനിയെ ഞങ്ങൾക്കു മാതാവായി നല്കുകയും ചെയ്ത മിശിഹായേ.

(തുടർന്ന് പൊതു കാറോസ്യസു; പേജ് 46 കാണുക)

ദനഹാക്കാലം

(സമൂഹാംഗങ്ങൾ മാറിമാറി ചൊല്ലുക).

ശുശ്രൂഷി: നമുക്കെല്ലാവർക്കും സന്തോഷത്തോടും ഭക്തിയോടുംകൂടെ നിന്ന്, “കർത്താവേ, അങ്ങയോടു ഞങ്ങൾ അപേക്ഷിക്കുന്നു“ എന്നു പ്രാർത്ഥിക്കാം.

സമൂഹം: കർത്താവേ, അങ്ങയോടു ഞങ്ങൾ അപേക്ഷിക്കുന്നു.

ശുശ്രൂഷി: ഇവൻ എന്റെ പ്രിയപുത്രനാകുന്നു എന്നു പിതാവിൽനിന്ന് സാക്ഷ്യം ലഭിച്ച മിശിഹായേ, കർത്താവും ദൈവവുമായി അങ്ങയെ ഏറ്റുപറയുവാൻ അങ്ങയുടെ സഭയെ അനുഗ്രഹിക്കണമെന്ന്.

ശുശ്രൂഷി: യോഹന്നാനിൽനിന്ന് മാമ്മോദീസാ സ്വീകരിച്ചുകൊണ്ട് സകല നീതിയും പൂർത്തിയാക്കിയ മിശിഹായേ, ഞങ്ങൾക്കു നല്കപ്പെട്ട പുത്രസ്വീകരണത്തിന്റെ അരൂപിയിൽ അയൽക്കാരെ സ്നേഹിക്കുവാനും ദുഃഖിതരെ ആശ്വസിപ്പിക്കുവാനും ഞങ്ങളെ ശക്തരാക്കണമെന്ന്.

ശുശ്രൂഷി: ഒരു കർത്താവും ഒരു വിശ്വാസവും ഒരു മാമ്മോദീസായും ഏറ്റു പറഞ്ഞുകൊണ്ട് എല്ലാ ക്രിസ്തീയ സഭാവിഭാഗങ്ങളും ഒന്നായിത്തീരുവാൻ ഇടയാക്കണമെന്ന്.

ശുശ്രൂഷി: അങ്ങയുടെ മുന്നോടിയായ യോഹന്നാനെപ്പോലെ ഞങ്ങൾ സത്യത്തിന്റെ സാക്ഷികളും പരിത്യാഗത്തിന്റെ മാതൃകകളുമായിത്തീരവാൻ അനുഗ്രഹിക്കണമെന്ന്.

ശുശ്രൂഷി: പാപികളോട് ഒന്നുചേർന്ന് അനുതാപത്തിന്റെ മാമോദീസാ സ്വീകരിച്ച മിശിഹായേ, ഞങ്ങളുടെ ബലഹീനതകൾ ഏറ്റുപറഞ്ഞ് അനുതാപത്തിന്റെ അരൂപിയിൽ ജീവിക്കുന്നതിനുവേണ്ട വരം നല്കണമെന്ന്.

ശുശ്രൂഷി: മാമോദീസാവഴി ഞങ്ങളെ ദൈവമാതാവിന്റെ മക്കളും മിശിഹായുടെ സഹോദരങ്ങളും അങ്ങേ ആലയങ്ങളുമാക്കിയ പരിശുദ്ധാത്മാവേ, ഞങ്ങൾക്ക് ദൈവികാരൂപിയിൽ അനുദിനം വളരുവാൻ ശക്തി തരണമെന്ന്.

ശുശ്രൂഷി: വിജ്ഞാനികൾവഴി വിജാതീയർക്കും, മാമോദീസാവഴി യഹൂദജനതയ്ക്കും, കാനായിലെ അതുരതം വഴി ശിഷ്യഗണത്തിനും, സ്വയം വെളിപ്പെടുത്തിയ മിശിഹായേ, ദൈവിക പരിപാലനയുടെ പിന്നിൽ പ്രവർത്തിക്കുന്ന അങ്ങയെ ദർശിക്കുവാൻ ഞങ്ങളുടെ ആദ്ധ്യാത്മിക നയനങ്ങളെ പ്രാപ്തമാക്കണമെന്ന്.

ശുശ്രൂഷി: ഞാൻ മുന്തിരിവള്ളിയും നിങ്ങൾ ശിഖരങ്ങളുമാകുന്നു, നിങ്ങൾ എന്നിൽ വസിക്കുവിൻ എന്നരുളിയ മിശിഹായേ, അങ്ങയോടുള്ള ഐക്യത്തിൽ അനുദിനം വളരുവാനും സൽക്രത്യങ്ങളിലൂടെ അത് പ്രകടമാക്കുവാനുമുള്ള അനുഗ്രഹം തരണമെന്ന്.

(തുടർന്ന് പൊതു കാരോസുസ; പേജ് 46 കാണുക)

നോമ്പുകാലം

(സമൂഹാംഗങ്ങൾ മാറിമാറി ചൊല്ലുക).

ശുശ്രൂഷി: നമുക്കെല്ലാവർക്കും അനുതാപത്തോടും ഭക്തിയോടുംകൂടി, കർത്താവേ ഞങ്ങളുടെ പ്രാർത്ഥന കേൾക്കണമെ എന്നപേക്ഷിക്കാം.

സമൂഹം: കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂഷി: പരിശുദ്ധാത്മാവിനാൽ വനത്തിലേയ്ക്ക് നയിക്കപ്പെടുകയും നാൽപ്പതു രാവും നാൽപ്പതു പകലും തപസ്സനുഷ്ഠിക്കുകയും ചെയ്ത കർത്താവേ, തപസ്സിന്റെയും പ്രായശ്ചിത്തത്തിന്റെയും അരൂപിയിൽ ഞങ്ങളെ നിറയ്ക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: സ്നേഹത്തിന്റെ ബലിവസ്തുവായ മിശിഹായേ, ഞങ്ങളുടെ ശരീരത്തേയും അതിന്റെ ദുർവ്യാസനകളേയും അങ്ങയോടുകൂടി ക്രൂശിക്കുന്നതിന് ഞങ്ങളെ അനുഗ്രഹിക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: പരിശുദ്ധമായ ഉപവാസത്താൽ സാത്താനെ ലജ്ജിപ്പിക്കുകയും, ദുർബലമായ ഞങ്ങളുടെ സ്വഭാവത്തെ ശക്തിപ്പെടുത്തുകയും ചെയ്ത മിശിഹായേ, ദൈവിക ജീവനിൽ അനുദിനം വളരുവാനും തിന്മയെ തിരസ്കരിക്കുവാനും ശക്തി തരണമെന്ന് ഞങ്ങൾ പ്രാർത്ഥിക്കുന്നു.

ശുശ്രൂഷി: പരീക്ഷയിൽ പിശാചിനെ പരാജയപ്പെടുത്തുകയും, അവന്റെ കാപട്യം തെളിയിക്കുകയും ചെയ്തശേഷം മാലാഖമാരുടെ സാന്നിധ്യത്തിൽ ആശ്വാസം പ്രാപിച്ച മിശിഹായേ, ജീവിത നൈർമ്മല്യത്തിൽ യഥാർത്ഥ സന്തോഷം കണ്ടെത്തുവാൻ ഞങ്ങളെ പ്രാപ്തരാക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: തന്നെ പിഞ്ചെല്ലുവാൻ ആഗ്രഹിക്കുന്നവർ സ്വന്തം കുരിശുമെടുത്തുകൊണ്ട് തന്നെ അനുഗമിക്കുവാൻ ആഹ്വാനം ചെയ്ത കർത്താവേ, അനുദിന ജീവിതത്തിലുണ്ടാകുന്ന ക്ലേശങ്ങളും ബുദ്ധിമുട്ടുകളും വിശ്വാസത്തിന്റെ വെളിച്ചത്തിലൂടെ നേരിടുവാൻ ഞങ്ങളുടെ വിശ്വാസം വർദ്ധിപ്പിക്കണമെന്ന് അങ്ങയോടു ഞങ്ങൾ അപേക്ഷിക്കുന്നു.

ശുശ്രൂഷി: പുലർച്ചയാകുവോളം വനത്തിന്റെ ഏകാന്തതയിൽ പ്രാർത്ഥനാ നിമഗ്നനായിരുന്ന കർത്താവേ, വിശ്വാസത്തിലും പ്രാർത്ഥനാ ചൈതന്യത്തിലും അനുദിനം ജീവിക്കുവാൻ ഞങ്ങളെ അനുഗ്രഹിക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: അനുഗ്രഹസമ്പന്നനും അനുതാപികൾക്കു വാതിൽ തുറന്നുകൊടുക്കുന്ന കാരുണ്യവാനുമായ കർത്താവേ, ശ്യാശ്വതമായ സമാധാനത്തിന്റെ ഉറവിടത്തിലേയ്ക്ക് ഞങ്ങളെ നയിക്കുകയും നിത്യാനന്ദത്തിന് അർഹരാക്കുകയും ചെയ്യണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

(തുടർന്ന് പൊതു കാരോസ്യസു; പേജ് 46 കാണുക)

ഉയിർപ്പുകാലം

(സമൂഹാംഗങ്ങൾ മാറിമാറി ചൊല്ലുക)

ശുശ്രൂഷി: നമുക്കെല്ലാവർക്കും സന്തോഷത്തോടും ഉത്സാഹത്തോടുംകൂടി “കർത്താവേ, ഞങ്ങളുടെ പ്രാർത്ഥന കേൾക്കണമേ“ എന്നപേക്ഷിക്കാം.

സമൂഹം: കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂഷി: വഴിയും സത്യവും ജീവനുമായ മിശിഹായേ, അങ്ങയുടെ പുനഃരുത്ഥാനത്തിൽ ആനന്ദിക്കുന്ന ഞങ്ങളെ അന്ധകാരത്തിൽനിന്നു പ്രകാശത്തിലേക്കും അസത്യത്തിൽനിന്ന് സത്യത്തിലേക്കും മരണത്തിൽ

നിന്ന് മരണമില്ലായ്മയിലേക്കും ആനയിക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: പുനരുത്ഥാനംവഴി പരിഹാസത്തിന്റെ അടയാളമായ കുരിശിനെ മഹത്വത്തിന്റെ ചിഹ്നമായി ഉയർത്തിയ കർത്താവേ, ഞങ്ങളുടെ ശരീരത്തെ അതിന്റെ ദുരാശകളോടെ കുരിശിൽ തറയ്ക്കുവാനും, ആത്മസമർപ്പണത്തിൽ നിത്യജീവൻ കണ്ടെത്തുവാനും ഞങ്ങളെ അനുഗ്രഹിക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: ദാരിദ്ര്യത്താലും രോഗത്താലും വലയുന്നവരും സത്യത്തെപ്രതി പീഡയനുഭവിക്കുന്നവരും, അങ്ങയുടെ മഹത്വപൂർണ്ണമായ ഉത്ഥാനത്തേയും അവർണ്ണനീയമായ സ്വർഗ്ഗഭാഗ്യത്തേയും ഓർത്തുകൊണ്ട് നല്ല ഓട്ടം ഓടുവാനും വിശ്വാസം സംരക്ഷിക്കുവാനും വരംതരണമെന്ന് കർത്താവേ അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: ദിവ്യബലിയിൽ സജീവമായി പങ്കെടുക്കുവാനും ഞങ്ങളുടെ ജീവന്റെയും ഉയർപ്പിന്റെയും കാരണമായ തിരുശരീരരക്തങ്ങൾ യോഗ്യതയോടുകൂടി സ്വീകരിക്കുവാനും ഞങ്ങളെ ശക്തരാക്കണമെന്ന് കർത്താവേ, അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: യുദന്മാരെ ഭയന്നു മുറിയടച്ചിരുന്ന ശിഷ്യന്മാരുടെ മുമ്പിൽ അതു തകരമായി പ്രത്യക്ഷപ്പെട്ട് സമാധാനം ആശംസിച്ച കർത്താവേ, അങ്ങയുടെ സമാധാനം ഞങ്ങൾക്കെന്നും തരണമെന്ന് പ്രാർത്ഥിക്കുന്നു.

ശുശ്രൂഷി: പാപികളുടെ ആലംബവും ദുഃഖിതരുടെ ആശ്വാസവുമായ മിശിഹായേ, അങ്ങേ ഉത്ഥാനത്തിന്റെ മഹത്വത്താൽ ഞങ്ങളെ ആനന്ദിപ്പിക്കുകയും അങ്ങേ സ്വർഗ്ഗീയ സമാധാനം നല്കി ഞങ്ങളെ അനുഗ്രഹിക്കുകയും ചെയ്യണമെന്ന് ഞങ്ങൾ പ്രാർത്ഥിക്കുന്നു.

(തുടർന്ന് പൊതു കാരോസ്യസു; പേജ് 46 കാണുക)

ശ്ലീഹാക്കാലം

(സമൂഹാംഗങ്ങൾ മാറിമാറി ചൊല്ലുക).

ശുശ്രൂഷി: നമുക്കെല്ലാവർക്കും സന്തോഷത്തോടും ഭക്തിയോടുംകൂടി “കർത്താവേ, അങ്ങയോടു ഞങ്ങൾ അപേക്ഷിക്കുന്നു“ എന്നു പ്രാർത്ഥിക്കാം.

സമൂഹം: കർത്താവേ, അങ്ങയോടു ഞങ്ങൾ അപേക്ഷിക്കുന്നു.

ശുശ്രൂഷി: ദരിദ്രർക്കു സുവിശേഷം അറിയിക്കപ്പെടുന്നു എന്നരുൾചെയ്ത മിശിഹായേ, സുവിശേഷഭാഗ്യങ്ങൾക്കൊത്ത വിധം ജീവിക്കുകൊണ്ട്,

അങ്ങയുടെ സത്യത്തിനു സാക്ഷികളാകുവാൻ ഞങ്ങളെ അനുഗ്രഹിക്കണമെന്ന്.

ശുശ്രൂഷി: ഞങ്ങളുടെ പിതാവായ മാർത്തോമ്മാശ്ലീഹായുടെ മാതൃകയനുസരിച്ച്, അങ്ങയോടുകൂടി മരിക്കുവാൻ സന്നദ്ധരായ അനേകം മിഷനറിമാരെ ഭാരതത്തിനു നല്കണമെന്ന്.

ശുശ്രൂഷി: സഭയുടെ വിവിധ രംഗങ്ങളിൽ ജോലി ചെയ്യുന്നവർ സ്നേഹത്തിന്റെയും സേവനത്തിന്റെയും പ്രേഷിതരായി പ്രശോഭിക്കുവാൻ പരിശുദ്ധാത്മാവിന്റെ ദാനങ്ങൾ സമൃദ്ധമായി നല്കണമെന്ന്.

ശുശ്രൂഷി: അനേകരുടെ മാനസാന്തരത്തിനുവേണ്ടി അങ്ങയുടെ ബലിയോടുചേർത്ത് തങ്ങളുടെ ജീവിതബലി അർപ്പിക്കുവാൻ ക്ലേശമനുഭവിക്കുന്നവർ ശക്തരാകേണ്ടതിന് അങ്ങയുടെ അരൂപിയെ അവർക്കു നല്കണമെന്ന്.

ശുശ്രൂഷി: രക്ഷയുടെ സുവിശേഷം ലോകത്തെ അറിയിക്കുവാനും പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ മാമ്മോദീസാ നല്കുവാനുമായി വത്സല ശിഷ്യരെ നിയോഗിച്ചു കർത്താവേ, ആ ദൗത്യം തുടരുവാൻ ഞങ്ങളെ ശക്തരാക്കണമെന്ന്.

ശുശ്രൂഷി: പരിശുദ്ധാത്മാവിലുള്ള സ്നാനം സ്വീകരിക്കുവാൻ പ്രാർത്ഥനയിൽ ഒരുമിച്ചിരുന്ന ശ്ലീഹന്മാരുടെമേൽ, തീനാവുകളുടെ രൂപത്തിൽ ആശ്വാസപ്രദനെ അയച്ച്, അവരെ വിശ്വാസത്തിൽ ഉറപ്പിച്ചു കർത്താവേ, ഞങ്ങളെയും വിശ്വാസത്തിൽ ഉറപ്പിക്കണമെന്ന്.

ശുശ്രൂഷി: സുവിശേഷദൗത്യം നിർവ്വഹിക്കുവാൻ ശ്ലീഹന്മാരെ നിയോഗിക്കുകയും, നിത്യജീവന്റെ പാതയിലേയ്ക്ക് ഞങ്ങളെ നയിക്കുവാൻ, ഞങ്ങളുടെ പിതാവായ മാർ തോമ്മാശ്ലീഹായെ ഭാരതത്തിലേക്ക് അയയ്ക്കുകയും ചെയ്തു കർത്താവേ, ഈ സുവിശേഷ ചൈതന്യത്താൽ ഞങ്ങളേയും നയിക്കണമെന്ന്.

ശുശ്രൂഷി: ലോകത്തിന്റെ അന്താനത്തെ മൗഢ്യമാക്കുകയും ലോകം ഭോഷത്തമായി കരുതിയിരുന്ന കുരിശിനെ രക്ഷയുടെ അടയാളമാക്കുകയും ചെയ്തു കർത്താവേ, അങ്ങയുടെ സുവിശേഷം ലോകമെങ്ങും അറിയിക്കുവാൻ എളിയവരായ ഞങ്ങളേയും പ്രാപ്തരാക്കണമെന്ന്.

(തുടർന്ന് പൊതു കാരോസ്യസു; പേജ് 46 കാണുക)

കൈത്താക്കാലം

(സമൂഹാംഗങ്ങൾ മാറിമാറി ചൊല്ലുക).

ശുശ്രൂഷി: നമുക്കെല്ലാവർക്കും വിശ്വാസത്തോടും സ്നേഹത്തോടും കൂടെ

നിന്ന്, “കർത്താവേ അങ്ങയോടു ഞങ്ങൾ പ്രാർത്ഥിക്കുന്നു“ എന്ന് ഏറ്റുപറയാം.

സമൂഹം: കർത്താവേ, അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: അങ്ങയുടെ ദിവ്യരക്തത്താൽ അങ്ങു വീണ്ടെടുക്കുകയും രക്തസാക്ഷികളുടെ ചുട്ടുനിണത്താൽ പരിപോഷിപ്പിക്കുകയും ചെയ്ത സഭയ്ക്കു പ്രയാസങ്ങളേയും എതിർപ്പുകളേയും നേരിടുന്നതിനും നിന്റെ ദിവ്യദൗത്യം വിജയപ്രദമായി തുടരുന്നതിനും ശക്തിനല്കണമെന്ന്.

ശുശ്രൂഷി: സഭയോടൊത്തു ചിന്തിക്കുവാനും അവളുടെ പ്രവർത്തനങ്ങളിൽ കഴിവിനൊത്തു പങ്കാളികളാകുവാനും വേണ്ട സന്മനസ്സ് അങ്ങയുടെ ജനത്തിനു നല്കണമെന്ന്.

ശുശ്രൂഷി: വിവിധ സഭകൾ തമ്മിൽ പരസ്പര ധാരണയും ഐക്യവും വളർത്തി ഏകസത്യ ദൈവവിശ്വാസത്തിൽ അവയെ പരിരക്ഷിക്കണമെന്ന്.

ശുശ്രൂഷി: ഈ ലോകത്തിൽ അങ്ങയെപ്രതി നിന്ദനങ്ങളും പീഡകളും ദുഷ്പ്രചരണങ്ങളും സഹിക്കുന്നവർക്കു സ്വർഗ്ഗത്തിൽ വലിയ പ്രതിഫലം വാഗ്ദാനം ചെയ്തു അങ്ങ് ഞങ്ങൾക്കു പ്രത്യാശ പ്രദാനം ചെയ്യണമെന്ന്.

ശുശ്രൂഷി: അങ്ങയെപ്രതി ബന്ധുമിത്രാദികളെയോ, സമ്പത്തോ ഉപേക്ഷിക്കുന്നവർക്ക് ഇഹത്തിൽ നൂറിരട്ടിയും സ്വർഗ്ഗത്തിൽ നിത്യജീവനും വാഗ്ദാനം ചെയ്തു കർത്താവേ, അങ്ങയുടെ പാതയിലൂടെ ഞങ്ങളെ നയിക്കണമെന്ന്.

ശുശ്രൂഷി: നീതിമാന്മാർക്കും നീതിരഹിതർക്കും ഒരുപോലെ മഴയും വെയിലും പ്രദാനം ചെയ്ത്, എല്ലാവരുടെയും രക്ഷ ആഗ്രഹിക്കുന്ന കർത്താവേ, എല്ലാവരിലും അങ്ങയെ കാണുവാൻ ഞങ്ങളെ പ്രാപ്തരാക്കണമെന്ന്.

ശുശ്രൂഷി: “ഇതാ കർത്താവിന്റെ ദാസി“ എന്നു പറഞ്ഞുകൊണ്ട്, ദൈവഹിതത്തിനു പൂർണ്ണമായി സമർപ്പിച്ച പരിശുദ്ധ കന്യകാമറിയത്തെ ഞങ്ങൾക്കു മാതാവും മാതൃകയുമായി നല്കിയ കർത്താവേ, ജീവിത ലാളിത്യത്തിലും നൈർമ്മല്യത്തിലും അങ്ങയുടെ അമ്മയുടെ മാതൃകയെ പിഞ്ചെല്ലുവാൻ ഞങ്ങളെ അനുഗ്രഹിക്കണമെന്ന്.

ശുശ്രൂഷി: അങ്ങയെ അറിഞ്ഞു സ്നേഹിച്ചു സ്തുതിക്കുന്നതിനായി അങ്ങയുടെ ഛായയിൽ സൃഷ്ടിക്കപ്പെട്ട ഞങ്ങൾ, നന്ദിഹീനരും വ്യർത്ഥവിചാരങ്ങളിൽ വ്യാപൃതരും സത്യത്തെ എതിർക്കുന്നവരുമായിത്തീര

വാൻ ഒരിക്കലും ഇടയാക്കരുതെന്നും, ധൂർത്ത പുത്രനെപ്പോലെ അനുതാപത്തിലൂടെ അങ്ങിലേയ്ക്കു തിരിച്ചെത്തുവാൻ അനുഗ്രഹിക്കണമെന്നും.

(തുടർന്ന് പൊതു കാരോസുസ; പേജ് 46 കാണുക)

ഏലിയാ-സ്ത്രീവാ-മൃശാക്കാലം

(സമൂഹാംഗങ്ങൾ മാറിമാറി ചൊല്ലുക).

ശുശ്രൂഷി: നമുക്കെല്ലാവർക്കും സന്തോഷത്തോടും പ്രതീക്ഷയോടുംകൂടെ, “കർത്താവേ, ഞങ്ങളുടെ പ്രാർത്ഥന കേൾക്കണമേ” എന്നപേക്ഷിക്കാം.

സമൂഹം: കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂഷി: പ്രമാണങ്ങളെയും പ്രവാചകന്മാരെയും സമാദരിക്കുകയും എല്ലാ നിയമങ്ങളും പൂർത്തിയാക്കുകയും ചെയ്തു മിശിഹായേ ഞങ്ങളുടെ മേലധികാരികളിൽ അങ്ങയെ ദർശിക്കുവാനും അവരുടെ ആജ്ഞകൾ അനുസരിക്കുവാനും ഞങ്ങളെ ശക്തരാക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: ഏലിയായുടെ തീഷ്ണതയോടും മോശയുടെ ധൈര്യത്തോടുംകൂടെ ജീവിതകാലം മുഴുവൻ അങ്ങേയ്ക്കു ശുശ്രൂഷ ചെയ്യുവാൻ ഞങ്ങളെ സഹായിക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: താബോർമലയിൽവെച്ച് രൂപാന്തരപ്പെടുകയും അങ്ങയുടെ മഹത്വംകണ്ടു ഭീതിപൂണ്ടു വത്സലശിഷ്യരെ ധൈര്യപ്പെടുത്തുകയും ചെയ്തു കർത്താവേ വിധിദിവസത്തിൽ മഹത്വപൂർണ്ണനായി അങ്ങു പ്രത്യക്ഷപ്പെടുമ്പോൾ ആനന്ദത്തോടെ അങ്ങയെ എതിരേൽക്കുവാൻ ഞങ്ങളെ യോഗ്യരാക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: അക്രമം കൈവെടിഞ്ഞ് സ്നേഹത്തിലും സഹിഷ്ണുതയിലും സമാധാനത്തിന്റെ മാർഗ്ഗത്തിലൂടെ ലോകജനതയെ നയിക്കുവാൻ രാഷ്ട്രത്തലവന്മാരെ പഠിപ്പിക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: ഞങ്ങളുടെ ഉത്ഥാനവും പ്രതീക്ഷയുമായ മിശിഹായേ, അങ്ങ് കുരിശടയാളത്തോടുകൂടി വാനമേഘങ്ങളിൽ ആഗതനാകുമ്പോൾ അങ്ങയുടെ വലതുഭാഗത്ത് അണിനിരക്കുവാൻ ഞങ്ങളേയും അർഹരാക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: ഭൂമിയിൽ ഞങ്ങളുടെ താൽക്കാലിക വാസത്തിന്റെ അന്ത്യസമയം അനിശ്ചിതം ആയിരിക്കയാൽ ഞങ്ങളുടെ അനദിന ജീവിതത്തെ അങ്ങേയ്ക്കു സ്വീകാര്യബലിയായി സമർപ്പിക്കുവാൻ സഹായിക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: മിശിഹായോടുകൂടി മരിക്കുന്നവർ മിശിഹായോടുകൂടി ഉയർപ്പിൽ മഹത്വം പ്രാപിക്കുമെന്ന വിശ്വാസത്തിൽ ഞങ്ങളെ ഉറപ്പുള്ളവരാക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

ശുശ്രൂഷി: ക്ലേശങ്ങളും പ്രലോഭനങ്ങളും നിറഞ്ഞ ഈ ലോക ജീവിതത്തിൽ മറിയത്തെപ്പോലെ ത്യാഗോജ്ജ്വല ജീവിതം നയിക്കുന്നതിനും സ്വയം പരിഹാരബലിയായി സമർപ്പിക്കുന്നതിനും ഞങ്ങളെ യോഗ്യരാക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

(തുടർന്ന് പൊതു കാരോസ്യസു; പേജ് 46 കാണുക)

പള്ളിക്കൂട്ടദാശക്കാലം

(സമൂഹാംഗങ്ങൾ മാറിമാറി ചൊല്ലുക)

ശുശ്രൂഷി: നമുക്കെല്ലാവർക്കും സന്തോഷത്തോടെ തിരുസഭയുടെ ഭാവി മഹത്വത്തെ സ്തുരിച്ചുകൊണ്ട്, “കർത്താവേ, നിന്റെ മഹത്വത്തിൽ ഞങ്ങളെ പങ്കുകാരാക്കണമേ“ എന്നു പ്രാർത്ഥിക്കാം.

സമൂഹം: കർത്താവേ, നിന്റെ മഹത്വത്തിൽ ഞങ്ങളെ പങ്കുകാരാക്കണമേ.

ശുശ്രൂഷി: ലോകാവസനത്തോളം ഞാൻ നിങ്ങളോടു കൂടെയുണ്ടായിരിക്കും എന്ന വാഗ്ദാനമനുസരിച്ച് സഭയിൽ നിരന്തരം വസിച്ചുകൊണ്ട് അവളെ നിത്യഭാഗ്യത്തിലേക്കു നയിക്കുന്ന കർത്താവേ.

ശുശ്രൂഷി: ശ്ലീഹന്മാരും അവരുടെ പിൻഗാമികളുംവഴി സഭയെ സ്വർഗ്ഗീയ ജൂസലത്തേക്കു സുരക്ഷിതമായി നയിച്ചുകൊണ്ടിരിക്കുന്ന കർത്താവേ.

ശുശ്രൂഷി: സഭയെ സ്നേഹിക്കുകയും നിർമ്മല വധുവായിരിക്കുവാൻ അവൾക്കുവേണ്ടി തന്നെത്തന്നെ ബലിയർപ്പിക്കുകയും ചെയ്തു കർത്താവേ.

ശുശ്രൂഷി: ലോകസൃഷ്ടിക്കു മുമ്പുതന്നെ നിനക്കുണ്ടായിരുന്ന മഹത്വത്തിൽ ഞങ്ങൾ പങ്കുകാരാകുവാൻ വേണ്ടി, അനുദിനം ഞങ്ങളുടെ കുരിശു മെടുത്ത് നിന്നെ അനുഗമിക്കുവാൻ ആഹ്വാനം ചെയ്തു കർത്താവേ.

ശുശ്രൂഷി: വിശുദ്ധരുടെയും പ്രവാചകരുടെയും അടിസ്ഥാനത്തിന്മേൽ പുതിയനിയമത്തിലെ സഭയെ പണിതുയർത്തി, ഞങ്ങളെ വിശുദ്ധന്മാരുടെ ആ നഗരത്തിൽ നിവസിക്കുന്നവരും ദൈവജനവുമായി തെരഞ്ഞെടുത്ത കർത്താവേ.

ശുശ്രൂഷി: ആകാശത്തിലും ഭൂമിയിലുമുള്ള സകല മനുഷ്യരെയുംകാൾ മറിയത്തെ വരപ്രസാദത്താൽ അലങ്കരിക്കുകയും സഭയിൽ അതുല്യ

രീതിയിൽ അംഗത്വം നല്കി ഞങ്ങൾക്കു മാതൃകയാക്കുകയും ചെയ്തുകർത്താവേ.

ശുശ്രൂഷി: അങ്ങയുടെ പീഡാനുഭവത്തിന്റെയും കുരിശു മരണത്തിന്റെയും ഉത്ഥാനത്തിന്റെയും പാവനസ്മരണയ്ക്കായി വിശുദ്ധ കർബാന സ്ഥാപിക്കുകയും, ജീവിതത്തിന്റെ ആരംഭം മുതൽ അവസാനംവരെ എല്ലാ രംഗങ്ങളേയും വിശുദ്ധീകരിക്കുവാൻ മറ്റു കൂദാശകൾ സ്ഥാപിക്കുകയും ചെയ്തുകർത്താവേ.

ശുശ്രൂഷി: എന്നിൽ വിശ്വസിക്കുന്നവർ മരിച്ചാലും ജീവിക്കും എന്നരുളിയകർത്താവേ, മരണത്തിലൂടെ വേർപിരിഞ്ഞ ഞങ്ങളുടെ പ്രിയപ്പെട്ടവരുടെ കടങ്ങളും പാപങ്ങളും ക്ഷമിച്ച് അവരെ നിത്യാനന്ദത്തിൽ ചേർക്കണമെന്ന് അങ്ങയോടു ഞങ്ങൾ പ്രാർത്ഥിക്കുന്നു.

(പൊതുവായ കാരോസ്യസ)
(സമൂഹാംഗങ്ങൾ മാറിമാറി ചൊല്ലുക).

ശുശ്രൂഷി: ഈ ഭവനത്തിൽ നാമെല്ലാവരും ഒരുമിച്ചു കൂടുവാൻ ദൈവം തിരുമനസ്സായി. ഉറച്ച വിശ്വാസത്തോടും നിറഞ്ഞ പ്രതീക്ഷയോടും നിർമ്മല ഹൃദയത്തോടും കൂടി നമുക്ക് “കർത്താവേ, ഞങ്ങളുടെ പ്രാർത്ഥന കേൾക്കണമേ” എന്ന് അപേക്ഷിക്കാം.

സമൂഹം: കർത്താവേ, ഞങ്ങളുടെ പ്രാർത്ഥന കേൾക്കേണമേ.

ശുശ്രൂഷി: ഭവനംതോറും ഒരുമിച്ചു കൂടുകയും കൂട്ടായ്മയോടെ പ്രാർത്ഥിക്കുകയും ചെയ്ത ആദിമ ക്രൈസ്തവസമൂഹത്തെപ്പോലെ ഒരുമയോടെ പ്രാർത്ഥിക്കുവാനും പരസ്പരം പങ്കുവെക്കുവാനും ഞങ്ങളെ പ്രാപ്തരാക്കണമെന്ന് ഞങ്ങൾ പ്രാർത്ഥിക്കുന്നു.

കാർമ്മി: സ്നേഹനിധിയായ കർത്താവേ, കാണപ്പെടുന്ന സഹോദരനെ സ്നേഹിക്കാത്തവൻ കാണപ്പെടാത്ത ദൈവത്തെ സ്നേഹിക്കയില്ലല്ലോ. ആകയാൽ ഈ സമൂഹത്തിലെ അംഗങ്ങൾ പരസ്പരയോജിപ്പോടും സ്നേഹത്തോടുംകൂടി വർത്തിക്കുവാൻ അനുഗ്രഹിക്കണമേയെന്ന് ഞങ്ങൾ പ്രാർത്ഥിക്കുന്നു.

ശുശ്രൂഷി: എല്ലാം തൃജിച്ച് അങ്ങയെ അനുഗമിക്കുവാനും, സുവിശേഷത്തിന്റെ സാക്ഷികളാകുവാനും, പൗരോഹിത്യത്തിലേക്കും സമർപ്പിത ജീവിതത്തിലേക്കും ധാരാളം ദൈവവിളികൾ നല്കി തിരുസഭയേയും, പ്രത്യേകിച്ച് ഞങ്ങളുടെ ഇടവകയേയും അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

ശുശ്രൂഷി: തിരുസഭയുടെ ദൃശ്യതലവനായ ഞങ്ങളുടെ പരിശുദ്ധ പിതാവ് മാർ ... പാപ്പായേയും, ഞങ്ങളുടെ സഭയുടെ തലവനും പിതാവുമായ മാർ ... മെത്രാപ്പോലീത്തയേയും, ഞങ്ങളുടെ രൂപതാധ്യക്ഷനായ മാർ ... മെത്രാനേയും, അവരുടെ സഹപ്രവർത്തകരേയും, ഞങ്ങളുടെ വികാരിയായ് ചെന്നേയും ആത്മീയനന്മകൾനല്ലി അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

(അവസരോചിതമായി പ്രാർത്ഥനകൾ കൂട്ടിച്ചേർക്കാം).

ശുശ്രൂഷി: നമുക്കെല്ലാവർക്കും നമ്മെയും നാമോരോരുത്തരേയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമൂഹം: ഞങ്ങളുടെ ദൈവമായ കർത്താവേ അങ്ങേയ്ക്കു ഞങ്ങൾ സമർപ്പിക്കുന്നു.

കാറോസ്യസായുടെ സമാപന പ്രാർത്ഥന

കാർമ്മി: തിരുസ്സഭയെ കളങ്കമേശാത്ത വധുവാക്കിത്തീർക്കുവാൻ കാൽവരിയിൽ ജീവാർപ്പണംചെയ്ത മിശിഹായേ, അങ്ങേ തിരുശരീരരക്തങ്ങളാൽ പരിപോഷിക്കപ്പെടുന്ന ഈ സമൂഹത്തിൽ അങ്ങുന്നു പ്രസാദിക്കേണമെ. പരിശുദ്ധാത്മാവിന്റെ സ്നേഹത്തിൽ അങ്ങ് പിതാവിനോട് ഒന്നായിരിക്കുന്നതുപോലെ ഞങ്ങളും അങ്ങിൽ ഒന്നായിരിക്കുവാൻ സഹായിക്കേണമെ. നിത്യസൗഭാഗ്യത്തെ പാർത്തിരിക്കുന്ന ഞങ്ങളേവരേയും നിലനിൽപ്പിന്റെ വരംനല്ലി അനുഗ്രഹിക്കുകയും ചെയ്യണമെ.

സമൂഹം: ആമ്മേൻ.

(എല്ലാവരും എഴുന്നേറ്റുനിന്നുകണ്ട്)

വിശ്വാസ പ്രഖ്യാപനം

കാർമ്മി: സർവ്വശക്തനും പിതാവുമായ ഏകദൈവത്തിൽ ഞങ്ങൾ വിശ്വസിക്കുന്നു.

(സമൂഹവും ചേർന്നു തുടരുന്നു). ദൃശ്യവും അദൃശ്യവുമായ / സകലത്തിന്റെയും സ്രഷ്ടാവിൽ ഞങ്ങൾ വിശ്വസിക്കുന്നു. / ദൈവത്തിന്റെ ഏകപുത്രനും / സകല സൃഷ്ടികൾക്കു മുമ്പുള്ള ആദ്യജാതനും / യുഗങ്ങൾക്കെല്ലാമുമ്പ് പിതാവിൽനിന്നു ജനിച്ചവനും / എന്നാൽ സൃഷ്ടിക്കപ്പെടാത്തവനും / ഏകകർത്താവുമായ ഈശോമിശിഹായിൽ ഞങ്ങൾ വിശ്വസിക്കുന്നു. / അവിടുന്ന് സത്യദൈവത്തിൽ നിന്നുള്ള സത്യദൈവവും / പിതാവിനോടുള്ള ഏകസത്തയുമാകുന്നു. / അവിടുന്നുവഴി പ്രപഞ്ചം സംവിധാനം ചെയ്യപ്പെടുകയും / എല്ലാം സൃഷ്ടിക്കപ്പെടുകയും ചെയ്തു. /

മനുഷ്യരായ നമുക്കുവേണ്ടിയും / നമ്മുടെ രക്ഷയ്ക്കുവേണ്ടിയും / അവിടുന്ന് സ്വർഗ്ഗത്തിൽനിന്നിറങ്ങി / പരിശുദ്ധാത്മാവിനാൽ / കന്യകാമറിയത്തിൽനിന്ന് ശരീരം സ്വീകരിച്ച് / മനുഷ്യനായിപ്പിറന്നു. പന്തിയോസ് പീലാത്തോസിന്റെ കാലത്തു പീഡകൾ സഹിക്കുകയും / സ്ലീവായിൽ തറയ്ക്കപ്പെട്ടു മരിക്കുകയും / സംസ്കരിക്കപ്പെടുകയും / എഴുതപ്പെട്ടിരിക്കുന്നതുപോലെ / മൂന്നും ദിവസം ഉയിർത്തെഴുന്നേൽക്കുകയും ചെയ്തു. അവിടുന്ന് സ്വർഗ്ഗത്തിലേക്ക് എഴുന്നള്ളി / പിതാവിന്റെ വലതുഭാഗത്തിരിക്കുന്നു. മരിച്ചവരേയും ജീവിക്കുന്നവരേയും വിധിക്കുവാൻ / അവിടുന്ന് വീണ്ടും വരുവാനിരിക്കുന്നു. പിതാവിൽ നിന്നും പുത്രനിൽ നിന്നും പുറപ്പെടുന്ന / സത്യാത്മാവും ജീവദാതാവുമായ / ഏക പരിശുദ്ധാത്മാവിലും ഞങ്ങൾ വിശ്വസിക്കുന്നു. ഏകവും പരിശുദ്ധവും / ശ്ലൈഹികവും സാർവ്വത്രികവുമായ സഭയിലും / ഞങ്ങൾ വിശ്വസിക്കുന്നു. പാപമോചനത്തിനുള്ള ഏക മാമ്മോദീസയും / ശരീരത്തിന്റെ ഉയിർപ്പും / നിത്യായുസ്സും ഞങ്ങൾ ഏറ്റുപറയുകയും ചെയ്യുന്നു. ആമ്മേൻ.

കുടുംബപ്രതിഷ്ഠ

കാർമ്മി: ഈശോയുടെ തിരുഹൃദയമേ, (സമൂഹവും ചേർന്ന്) ഈ കുടുംബത്തേയും / ഞങ്ങളെ ഓരോരുത്തരേയും / ഞങ്ങൾ അങ്ങേയ്ക്കു പ്രതിഷ്ഠിക്കുന്നു. ഞങ്ങളുടെ ഈ കുടുംബത്തിൽ / അങ്ങു രാജാവായി വാഴണമേ. ഞങ്ങളുടെ പ്രവൃത്തികളെല്ലാം / അങ്ങുതന്നെ നിയന്ത്രിക്കണമേ. ഞങ്ങളുടെ ഉദ്യമങ്ങളെല്ലാം ആശീർവ്വദിക്കുകയും / ഞങ്ങളുടെ സന്തോഷങ്ങൾ വിശുദ്ധീകരിക്കുകയും / സങ്കടങ്ങളിൽ ആശ്വാസം നല്കുകയും ചെയ്യണമേ. ഞങ്ങളിൽ ആർക്കെങ്കിലും / അങ്ങയെ ഉപദ്രവിക്കാനിടയായാൽ / ഞങ്ങളോടു ക്ഷമിക്കണമേ. ഈ കുടുംബത്തിലുള്ളവരെയും / ഇവിടെ നിന്ന് അകന്നിരിക്കുന്നവരെയും / സമൃദ്ധമായി അനുഗ്രഹിക്കണമേ. മരിച്ചുപോയ ഞങ്ങളുടെ കുടുംബാംഗങ്ങളെ / നിത്യഭാഗ്യത്തിൽ പ്രവേശിപ്പിക്കണമേ. അങ്ങയെ കണ്ടാനന്ദിക്കുവാൻ / സ്വർഗ്ഗത്തിലെത്തുന്നതുവരെ / ആത്മീയവും ശാരീരികവുമായ / എല്ലാ വിപത്തുകളിലും നിന്ന് / ഞങ്ങളെ കാത്തുകൊള്ളണമേ.

മറിയത്തിന്റെ വിമലഹൃദയവും / മാർ യൗസേപ്പു പിതാവും / ഞങ്ങളുടെ പ്രതിഷ്ഠയെ / അങ്ങേയ്ക്കു സമർപ്പിക്കുകയും / ജീവിതകാലം മുഴുവനും / ഇതിന്റെ സജീവ സ്മരണ / ഞങ്ങളിൽ നിലനിർത്തുകയും ചെയ്യട്ടെ.

കാർമ്മി: ഈശോയുടെ തിരുഹൃദയമേ
സമൂഹം: ഞങ്ങളെ അനുഗ്രഹിക്കണമേ.

കാർത്തി: മറിയത്തിന്റെ വിമലഹൃദയമേ
സമൂഹം: ഞങ്ങൾക്കുവേണ്ടി അപേക്ഷിക്കണമേ.

കാർത്തി: വിശുദ്ധ യൗസേപ്പേ
സമൂഹം: ഞങ്ങൾക്കുവേണ്ടി അപേക്ഷിക്കണമേ.

കാർത്തി: മാർത്തോമ്മാ ശ്ലീഹായേ,
സമൂഹം: ഞങ്ങൾക്കുവേണ്ടി അപേക്ഷിക്കണമേ.

കാർത്തി: ഞങ്ങളുടെ സഭയിലെ വിശുദ്ധരേ
സമൂഹം: ഞങ്ങൾക്കുവേണ്ടി അപേക്ഷിക്കണമേ.

കാർത്തി: അങ്ങേ കൃപയുടെ വാതിൽക്കൽ മുട്ടിവിളിക്കുന്ന വർക്കു വാതിൽ തുറന്നുകൊടുക്കുന്ന കർത്താവേ, പ്രശാന്തമായ സായംകാലവും ആശ്വാസ പ്രദമായ രാത്രിയും പ്രതീക്ഷാനിർഭരമായ പ്രഭാതവും സദ്‌പ്രവർത്തികൾ നിറഞ്ഞ ദിവസവും നല്ലി ഞങ്ങളെ അനുഗ്രഹിക്കണമേ. ഞങ്ങളുടെ ജീവിതകാലം മുഴുവനും അങ്ങയെ പ്രസാദിപ്പിക്കുവാൻ ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ.

മാതാവിനോട് മദ്ധ്യസ്ഥ പ്രാർത്ഥന

കാർത്തി: ഏറ്റവും പരിശുദ്ധയായ കന്യകാമറിയമേ *(സമൂഹവും ചേർന്ന്)* ദൈവത്തിന്റെ ഹിതമനുസരിച്ചു പ്രവർത്തിക്കുകമൂലം / സകല തലമുറകളാലും / ഭാഗ്യവതിയെന്ന് പുകഴ്ത്തപ്പെടുവാൻ തക്കവിധം / ദൈവമാതാവായിത്തീർന്ന / അനുഗ്രഹീതയായ ഞങ്ങളുടെ അമ്മേ / ഇതാ മക്കളായ ഞങ്ങൾ / നിന്റെ പക്കൽ അഭയം തേടുന്നു. എല്ലാം ഹൃദയത്തിൽ സംഗ്രഹിച്ച് / ദിവ്യപുത്രന്റെ ജനനത്തിനൊരുങ്ങിയ / നന്മനിറഞ്ഞ മറിയമേ / വഴിയും സത്യവും ജീവനുമായ / നിന്റെ ദിവ്യസുതനെ യോഗ്യരായി ജീവിക്കുവാൻ / ഞങ്ങൾക്കുവേണ്ടി പ്രാർത്ഥിക്കണമേ / എല്ലായ്പ്പോഴും ഞങ്ങളുടെ ആശ്രയമായ മാതാവേ / കാനായിലെ കല്യാണത്തിൽ വെച്ചു / വെള്ളം വീഞ്ഞാക്കി മാറ്റുവാൻ / മദ്ധ്യസ്ഥം അപേക്ഷിച്ചു നല്ല അമ്മേ / അനദിനജീവിതത്തിലെ പ്രശ്നങ്ങളിലും ക്ലേശങ്ങളിലും / ഞങ്ങളെ സഹായിക്കണമേ. സന്തോഷത്തിലും സന്താപത്തിലും / ദിവ്യസുതനെ വിശ്വസ്തയായി അനുഗമിച്ച മാതാവേ / സ്ഥിരവിശ്വാസത്തോടും പരിപൂർണ്ണ പ്രതീക്ഷയോടും / അളവറ്റ സ്നേഹത്തോടും കൂടി / ഞങ്ങളുടെ ജീവിതകാലം മുഴുവനും / നിന്റെ പ്രിയപുത്രനായ ഈശോമിശിഹായെ

അനുഗമിക്കുവാനും / നിത്യാനന്ദത്തിൽ നിരന്തരം പാടിപ്പുകഴ്ത്തുവാനും യോഗ്യരാകുവാൻ / ഞങ്ങൾക്കു വേണ്ടി പ്രാർത്ഥിക്കണമേ. ആമ്മേൻ.

വൈദികർക്കുവേണ്ടിയുള്ള പ്രാർത്ഥന

കാർമ്മി: നിത്യപുരോഹിതനായ ഈശോയേ, *(സമൂഹവും ചേർന്ന്)* അങ്ങേ ദാസരായ വൈദികർക്ക് / യാതൊരാപത്തും വരാതെ / അങ്ങേ തിരുഹൃദയത്തിൽ സദാ പരിപാലിക്കണമേ. അങ്ങേ പരിശുദ്ധമായ ശരീരത്തെ / ദിവസം തോറും എടുക്കുന്ന അവരുടെ കരങ്ങളെ / മലിനമാകാതെ കാത്തുകൊള്ളണമേ. അങ്ങേ വിലയേറിയ തിരുരക്തത്താൽ നനയുന്ന / അവരുടെ നാവുകളെ / നിർമ്മലമായി കാത്തുകൊള്ളണമേ. ശ്രേഷ്ഠമായ അങ്ങയുടെ പുരോഹിത്യത്തിന്റെ / മഹനീയമുദ്ര പതിച്ചിരിക്കുന്ന / അവരുടെ ഹൃദയങ്ങളെ / ലോകവസ്തുക്കളിൽനിന്ന് അകറ്റുകയും / ശുദ്ധമായി കാത്തുകൊള്ളുകയും ചെയ്യണമേ. അങ്ങേ ദിവ്യസ്നേഹം / ലോകതന്ത്രങ്ങളിൽനിന്നും അവരെ സംരക്ഷിക്കട്ടെ. അവരുടെ പ്രയത്നങ്ങൾ / ഫലസംഭാവകങ്ങളായി ഭവിക്കട്ടെ. അവരുടെ ശുശ്രൂഷ ലഭിക്കുന്നവർ / ഇഹത്തിൽ അവരുടെ ആനന്ദവും / പരത്തിൽ നിത്യസൗഭാഗ്യത്തിന്റെ മകുടവുമായിത്തീരട്ടെ. ആമ്മേൻ.

കാർമ്മി: ലോകരക്ഷകനായ ഈശോയേ,
സമൂഹം: അങ്ങേ പുരോഹിതരെ വിശുദ്ധീകരിക്കണമേ.

കാർമ്മി: വൈദികരുടെ രാജ്ഞിയായ പരിശുദ്ധ മറിയമേ,
സമൂഹം: വൈദികർക്കുവേണ്ടി പ്രാർത്ഥിക്കണമേ.

മരിച്ചവർക്കു വേണ്ടി

കാർമ്മി: അനന്തമായ സ്നേഹത്താൽ ഞങ്ങളെ സൃഷ്ടിക്കുകയും *(സമൂഹവും ചേർന്ന്)* അതുല്യമായ കൃപയാൽ ഞങ്ങളെ രക്ഷിക്കുകയും / അമൂല്യമായ കൃപാവരത്താൽ ഞങ്ങളെ പരിപാലിക്കുകയും ചെയ്യുന്ന / പിതാവും പുത്രനും പരിശുദ്ധാത്മാവുമായ ദൈവമേ / ഞങ്ങളിൽനിന്നും വേർപിരിഞ്ഞുപോയ സകല മരിച്ചവരേയും / അങ്ങു കരുണാപൂർവ്വം കടാക്ഷിക്കണമേ / ദുഃഖിതരെ ആശ്വസിപ്പിക്കാൻ വേണ്ടി / ലാസറിന്റെ കബറിടത്തിൽ / സ്വയം കണ്ണനീർ ചിന്തിയ മിശിഹായേ / മരിച്ചുപോയ ഞങ്ങളുടെ പ്രിയപ്പെട്ടവരിൽ / അങ്ങയുടെ കാരുണ്യം ചൊരിയുകയും / കടങ്ങളും പാപങ്ങളും ക്ഷമിച്ച് / അവരെ നിത്യമഹത്വത്തിന്റെ പ്രഭയാൽ / പ്രകാശിപ്പിക്കുകയും ചെയ്യണമേ. മരണശേഷം ഞങ്ങളെല്ലാവരും / സകല വിശുദ്ധരോടും മാലാഖമാരോടുമൊത്ത് / സ്വർഗ്ഗത്തിൽ / പിതാവും പുത്രനും പരിശുദ്ധാത്മാവുമായ / അങ്ങയെ നിരന്തരം പാടിപ്പുകഴ്ത്തുവാനും

തിക്കുവാൻ ഇടവരുത്തണമെന്നും / ഞങ്ങൾ അപേക്ഷിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും. ആമ്മേൻ.

(താഴെ കൊടുത്തിരിക്കുന്ന സ്തോസാകൾ ഓരോരുത്തർ മാറിമാറി ചൊല്ലാവുന്നതാണ്).

കാർമ്മി: ഞങ്ങളുടെ കർത്താവേ, ഞങ്ങളുടെ ദൈവമേ, നിന്റെ അനുഗ്രഹാശിസ്സുകൾ നിന്റെ ജനത്തിന്മേൽ ഉണ്ടാകുമാറാകട്ടെ. ബലഹീനരും പാപികളുമായ ഞങ്ങളുടെമേൽ നിന്റെ കരുണ എപ്പോഴും ഉണ്ടായിരിക്കട്ടെ. ഞങ്ങളുടെ കടങ്ങളും പാപങ്ങളും ക്ഷമിക്കുന്നവനും ഞങ്ങളുടെ നല്ല ശരണവും കരുണ നിറഞ്ഞ അഭയവും സകലത്തിന്റെയും നാഥനും പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ; കർത്താവേ അനുഗ്രഹിക്കേണമേ.

കാർമ്മി: പിതാവിന്റെ സമാധാനം നമ്മോടുകൂടെയും പുത്രന്റെ സ്നേഹം നമ്മുടെ ഇടയിലും ഉണ്ടായിരിക്കട്ടെ. തന്റെ തിരുവിഷ്ണുപോലെ റൂഹാദക്ഷദിശാ നമ്മെ നയിക്കട്ടെ. അവന്റെ കരുണയും ദയയും നമ്മുടെമേൽ എപ്പോഴും ഉണ്ടായിരിക്കട്ടെ. സകലത്തിന്റെയും നാഥനും പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ; കർത്താവേ അനുഗ്രഹിക്കേണമേ.

കാർമ്മി: കർത്താവേ നിന്റെ സമാധാനം ഞങ്ങളിൽ വസിക്കട്ടെ. നിന്റെ ശാന്തി ഞങ്ങളെ ഭരിക്കട്ടെ. നിന്റെ സ്നേഹം ഞങ്ങളുടെ ജീവിതകാലം മുഴുവനും ഞങ്ങളുടെ ഇടയിൽ വർദ്ധിച്ചുവരട്ടെ. സകലത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ; കർത്താവേ അനുഗ്രഹിക്കേണമേ.

കാർമ്മി: കർത്താവേ, നിന്റെ നിലനിൽക്കുന്ന സ്നേഹവും സമാധാനവും, ജ്ഞാനതീഷ്ണതയും ജീവനും, സന്തോഷവും ഞങ്ങൾക്കു തരണമേ. ഞങ്ങൾക്ക് ആവശ്യമായിരിക്കുന്നവ ഒരിക്കലും കുറയാനനുവദിക്കരുതേ. സകലത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ; കർത്താവേ അനുഗ്രഹിക്കേണമേ.

കാർമ്മി: കർത്താവേ, നിന്റെ അജഗണത്തിന്റെ രക്തത്തിനായി ദാഹിക്കുന്ന ചെന്നായ്ക്കൾ ഞങ്ങളെ ഉപദ്രവിക്കാതെ തൊഴുത്തിൻ മുറ്റത്തു വസിക്കുന്ന ഉറങ്ങാത്ത കാവൽക്കാരനായിരിക്കണമേ. എന്തുകൊണ്ടെ

നാൽ, അങ്ങു കുറയാത്ത സ്നേഹത്തിന്റെ സമൃദ്ധമാകുന്നു. സകലത്തിന്റെയും നാഥനും പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ; കർത്താവേ അനുഗ്രഹിക്കേണമേ.

സഹായ അഭ്യർത്ഥന

കാർമ്മി: കർത്താവേ, അങ്ങേ മഹത്വമേറിയ ത്രിത്വത്തിന്റെ നിഗൂഢമായ ശക്തിയും അനന്തമായ അനുഗ്രഹവും നിരന്തരമായ സഹായവും ഞങ്ങൾക്കു ലഭിക്കുമാറാകട്ടെ. പരിശുദ്ധ കന്യകാമറിയത്തിന്റെ അപേക്ഷയും, മാർ യൗസേപ്പിന്റെയും വിശുദ്ധ ശ്ലീഹന്മാരുടെയും പ്രാർത്ഥനകളും, ഞങ്ങളുടെ പിതാവായ മാർത്തോമ്മാ ശ്ലീഹായുടെയും, മാർ ഗീവർഗ്ഗീസിന്റെയും മറ്റു വേദസാക്ഷികളുടെയും, ഞങ്ങളുടെ സഭയിലെ വിശുദ്ധരുടെയും, ഞങ്ങളുടെ ഇടവക മദ്ധ്യസ്ഥനായ (യായ) യും, കൂടാരയോഗ മദ്ധ്യസ്ഥനായ (യായ) യും, മറ്റു സകല വിശുദ്ധരുടെയും മല്ലാനാരുടെയും മദ്ധ്യസ്ഥതയും, ഞങ്ങളെ സഹായിക്കുമാറാകട്ടെ. അവ ഞങ്ങൾക്ക് അഭയവും സഹായവും, ദൃഷ്ടിപിശാചിലും അവന്റെ സൈന്യങ്ങളിലും നിന്നു സംരക്ഷണവും നല്കി നിത്യഭാഗ്യത്തിലേക്ക് ഞങ്ങളെ നയിക്കുമാറാകട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമൂഹം: ആമ്മേൻ.

സമാപന പ്രാർത്ഥന

കാർമ്മി: കാരുണ്യവാനായ ദൈവമേ, ഈ ദിവസം അങ്ങു ഞങ്ങൾക്കു നല്കിയ എല്ലാ സഹായങ്ങൾക്കും അനുഗ്രഹങ്ങൾക്കും, പ്രത്യേകിച്ച് ഞങ്ങളെ ഒരുമിച്ചു കൂട്ടിയതിനും, ഞങ്ങൾ നന്ദി പറയുന്നു. വിചാരം വചനം പ്രവൃത്തി ഇവമൂലം, ഞങ്ങൾ ചെയ്തുപോയ പാപങ്ങളെല്ലാം ഞങ്ങളോടു ക്ഷമിക്കുകയും, പീഡകളിൽ ഞങ്ങളെ ആശ്വസിപ്പിക്കുകയും ചെയ്യേണമേ. നിത്യസൗഭാഗ്യത്തിലേക്ക് ഞങ്ങളെ ആനയിക്കുകയും, ജീവിതത്തിലുണ്ടാകുന്ന എല്ലാ ഉപദ്രവങ്ങളിൽ നിന്നും, നിന്റെ വിശുദ്ധ സ്ത്രീവായുടെ ശക്തിയാൽ ഞങ്ങളെ രക്ഷിക്കുകയും, നിന്റെ തൃക്കരങ്ങൾ നീട്ടി നിന്റെ മക്കളായ ഞങ്ങളെ അനുഗ്രഹിക്കുകയും ചെയ്യേണമേ. ഇപ്പോഴും എപ്പോഴും എന്നേക്കും.

സമൂഹം: ആമ്മേൻ.

സമാപന ഗാനം

നിത്യസഹായമാതേ, പ്രാർത്ഥിക്കാ ഞങ്ങൾക്കായ് നീ
നിൻ മക്കൾ ഞങ്ങൾക്കായ് നീ, പ്രാർത്ഥിക്ക സ്നേഹനാഥേ.

നീറുന്ന മാനസങ്ങൾ, ആയിരമായിരങ്ങൾ
കണ്ണീരിൻ താഴ്വരയിൽ, നിന്നിതാ കേഴുന്നമ്മേ.

കേൾക്കണേ രോദനങ്ങൾ, നല്ലുണേ നൽവരങ്ങൾ
നിൻ ദിവ്യ സുനവിങ്കൽ, ചേർക്കണേ മക്കളേ നീ.

*(സ്വയം കുരിശുവെച്ച് “ഈശോമിശിഹായ്ക്കു സ്മൃതിയായിരിക്കട്ടെ”
എന്നു പറഞ്ഞ് പരസ്പരം സ്മൃതി കൊടുക്കുന്നു.)*

കൂടാരയോഗ നടപടിക്രമം
(പ്രാർത്ഥനയെ തുടർന്ന്)

1. സ്വാഗതം: കുടുംബനാഥൻ / നാഥ
2. റിപ്പോർട്ട്: കൂടാരയോഗം സെക്രട്ടറി
3. കണക്ക്: കൂടാരയോഗം ട്രഷറർ
4. ഹാജർ രേഖപ്പെടുത്തൽ
5. പൊതു ചർച്ച
6. അടുത്ത കൂടാരയോഗത്തിന്റെ സ്ഥലവും തീയതിയും
7. ജന്മദിന - വിവാഹ വാർഷിക ആഘോഷങ്ങൾ
8. നന്ദി: കൂടാരയോഗം കോർഡിനേറ്റർ
9. ലഘു ഭക്ഷണം.